
करंड सोडवंचे पैलों 


निरक्षर 


आमगेली कोंकणी भास ही संसारांतली एक भौच मोवाळ , म्होवाळ आनी मंजळ 
भास अशी तिजी तोखणाय देशी विदेशी अनेक वाग्विदांनी आनी रसविदांनी 
केल्ली आसा . पण त्याच बरोबर ती छांदमय बी . छांदस दोनय अर्थांनी . जशी 
शिटकावपी ह्या अर्थान तशीच देशी विदेशी बँचोय छंद सहज आपणावपी 
ह्याय अर्थान . जसो लोक तशी तांची भास . आमचो लोक साक्षर जावं , 
जावं , चांटेपावलाक चडसो प्रतिमांनी , प्रतीकांनी आनी रूपकांनी उलयता . उदक 
खतखतून ताका बोंबाडे येवंक लागले म्हण्टकच तो , ' उदकाक फुलां आयलीं ' 
म्हण्टा . गावड्यांतलो रायबारी मध्यस्तेक वता तेन्ना चेडवाच्या बापायक तुगेलें चेडूं 
वाडलां अशें म्हणना , तर ' हांगा एक फूल पोरमोवता म्हुण आयकोल्लें ' अशें म्हण्टा . 
ओपारीनी आनी वाक्प्रचारांनी उलवप ही तर आमच्या लोकांची वजच . एक हात 
हे उतर घेतले जाल्यार ताजेर आधारिल्ले कितले तरी वाक्प्रचार ! ' तो हातावेले 
पाखे करता , ' ' ताण भुसार असुदाय हात माल्लो . ' ' ताजे हात म्हज्या पोटात गेल्यात , 
' तो हात पांगरून बसला , ' ' ताणे ताज्या माथ्या वेल्यान हात भोवडायलो . ' 
' ताणे कानार हात दवल्ले , ' ' तो अल्लाचो हात दाखयता , ' ' ताणे गंदाचो हात 
' लायलो , ' ' आपलो हात जगन्नाथ , हात दाखोवन , अवलक्षण . ' एका 

एका हात ' 
ह्या उतरावेल्यान घडल्ले हे वाक्प्रचार आनी ह्यो ओपारी पळेल्यो म्हण्टक च आमची 
भास जातकच कशी छांदस हे सट्ट करून लक्षात येता . आमचो लोक मुदलांतच 
संगीताचो मोगी 

आमचे भाशेक आपणालें खाशेलें एक 
अंत : संगीत आसा . ह्या संगीताक सहज जे कोंब फुटात ते व छंद . 
असले छंद आमचे भाशेत इल्लेतिल्ले नात . आमच्या कश्टी कुळवाडी लोकामदीं आनी 
जाण्टया बायलांच्या तोंडी विपूल छंद घोळटात . तांचे संशोधन संकलन निकतेंच 
जावंक लागलां जुजे पेरैर आनी भिकायेल मार्तीश हांणी धा वर्सा फाटी छापिल्ल्या 
' देखणी ' ह्या पुस्तकांत तीस छंदांची नोंद केल्ली आसा . सोद घेतल्यार सांडिल्ले 
शिंपडिल्ले आनीक कितले तरी छंद सहज हाताक लागतले . त्या मुळाव्या छंदांच्या 
आधागन कल्पक कवीच्यान कितले तरी नवे छंद घडव यतीत आमची भास 
सभावान छंद - सुलभ जाल्ल्यान आर्य आनी द्रवीड भासांतले छंद तर तिणे 
उखल्ल्यातच . इतलेंच न्हय तर तिणे विलायती छंदय आपणायल्यात आनी 
थळाव्या छंदांचेर भायल्या छंदांची कलमां करून नवे छंदय घडयल्यात , 

आमगेल्या पूर्वसूरीची कवनां आनी आमच्या किरिस्तांव भावांनी घडिल्ली कातरां 
पळेल्यार सहज पट्टलें . आज ज्याका फिल्मी संगीत म्हणून वळखतात तें हणीच 
सुरू केले . जे भ शेक अशी विपुल व्यंजनाशक्त आनी सम्रद्ध छंदशक्त आसना ती 
काव्याचे सहज आनी समर्थ वाहन जाली जाल्यार नवल ते कसले ? त्या मायर आनचे 
हे भाशेक आनीक एक बळगें आसा . ते म्हळ्यार अन्य भासांतली संवकलेक 
आयिल्लों उतरां आपल्या निजाच्या नेमांप्रमाण मात्शी बदलन आपली करून 
घेवपाचें . ताका लागून तिजी मुदलची तांक निरंतर वाडत उल्ल्या . तिका लागून 
ती सुक्षिमांतलो सुक्षीम भाव जावं वा गहनांतलो गहन विचार जावं जड गुळो संस्कृत 
उतरां घालिनासतना सहजपणान सांगंक शकता . असले हे काव्यसुलभ भाशेत पैलें काव्य 
केन्ना घरले हे कोण सांगतलो ? जे पैले आवयन आपल्या भरग्याक पैली आल्लय वा 
गीत म्हळे जातले तिज्या म्होवाळ मुखांतल्यान कोंकणी काव्याची गंगोत्री सुरू 
जाली . ती मुख परंपरेन शेंकड्यानी वा व्हांवत उल्ली आनी कोंकणी जनमानसाची 
भिजवण रुजवण करीत रावली . फुडें जेन्ना बरौन दवरपाचो काळ आयलो तेना 
आमचे हे भाशेत काव्यां , पुराणां बी जावंक लागली . इसवी सनाच्या सोळाव्या 
शेंकड्यांत जेन्ना आमच्या धर्माचेर आनी संस्कृतायेचेर फिर्गी सत्तेची हावळ आयली 
तेन्ना आमच्या देवळांबरोबरच थंय सांबाळन दवरिल्ले कोंकणी काव्य ग्रथय तिजे 
भकीक पडले . तांतले कांय पाद्री तोमास इस्तेव्हान पळेल्ले जातले . तशें नासतें 
जाल्यार आपणे बरैल्ल्या , कोंकणी व्याकर्णाचे प्रस्तावनेत आपणें तें कवी आनी 
पुराणकार हांकां उपकरा पडचे म्हणून बरैलां , अशें तो म्हणचो नाशिल्लो . सोळाव्या 
शेंकड्यांतलो कवी कृष्णदास श्यामा हाचे कोंकणी गद्य पुर्तुगालच्या आकिव्हांनी 
सांपडला . त्या गद्यापैली कोंकणी काव्याचे पर्व जावन गेल्लें आसंक जाय . कारण 
संपारांतल्या साहित्याचो इतिहास पळेल्यार भास साहित्यरूप घेतना पैली काव्यांत 
गायता आनी मागीर गद्यांत उलयता . कृष्णादास श्यामांच्या कोंकणी गद्याची आयट 
आयचे कोंकणीचीच आसा . हाजेवेल्यान ही तिजी आयट सोळाव्या शेंकड्यांतच 
थीर जाल्ली हे स्पष्ट दिसता मॅक्समुल्लरान एकेकडेन म्हळां कि साहित्याचे एक मोटें 
पर्व पैली जाल्लें आसल्याबगर भाशेक थिराय येना . हो तागेलो सिद्धांत खरो 
आसल्यार सोळाव्या शेंकड्याच्या दोन तीन शेंकडे आदी अशें साहित्यपर्व कोंकणींत 
जावन गेल्ले आसूक जाय . शिलाहार कदंबाच्या काळांत तें जावन गेला जावये . तशें 
नासतें जाल्यार तेराव्या शेंकड्यांतलो संत नामदेव आपणे बरैल्ले एके गवळणांत 
आमगेले कोंकणीक कानडी , मराठी , हिंदी आनी गुजराती ह्या भासांचे पंगतीक बसौन 
तिज्यांत एक कोंकणी कडवे घालचो नाशिल्लो हे सगळे कोंकणी काव्य बाटाबाटीच्या 
काळांत भस्म जावन गेलें आनी जे थोडे भोव उरिल्लें जायत , तें कस रेचे आनी 
वायटेचे भकीक पडले . 

ज्या काळांत आमच्यो देशी भासो निकत्यो व साहित्यान फुलूक फळंक लागिल्ल्यो 
तेन्नाच फिर्यांचे धर्मकोल्ली सत्तेन कोंकणी संस्कृतायेचें आनी साहित्याचे मूळपीठ 
अशा गोंयचेर सुलतानी कुराड चलेली . भारताच्या इतिहासात अशी सर्वभक्षक 
संक्रांत हेर बैंच आयिल्ली दिसना . तिणे कोंकणीचे सगळे संपत्तीचो विद्वाट केलो . 
पुण आमच्या लोकांची प्रतिभा आनी साधना ती ग्रासूक शकली ना . काळाचेरय 
मात करून त्यो जगल्यो आनी तिगल्यो . आमचो लोक गोंय , महाराष्ट्र कर्नाटक 
आनी केरळ ह्या चार राज्यानी फांसळळो आनी मराठी , कन्नड , मलयालम अशा तीन 
भासांनी वांटलो . प्रतिकूळ परिस्थितींतल्यान वाट काडपाक आमच्या लोकाक त्या 
देशी आनी पुर्तुगेज , इंग्लेज , फ्रांसेज , लाती बी विदेशी भासांची उपासना करून 
आपणाले प्रतिमेची आनी साधनेची पोसवण करची पडली . आमच्यांतल्या 
शिक्षितांनी आयिल्ल्या अरिष्टाक तोंड दिवंक ही अशी वाट काडली . निरक्षर भौस 
अशे परिस्थितीत कितें करतलो आशिल्लो ? हरयाळे भाशेन तो कोंकणीकच घांस 
मारून रावलो . जे कोंकणी काव्य ताजे यादस्तेंत आशिल्लें तें ताणें सांबाळं आनी 
आपले तांकी प्रमाण तो तातूंत भर घालीत राबलो . आपत्कालांत कोंकणी काव्य 
राखलें तें ताणेच . परचक्राक लागून कोंकणी काव्याची इमारत जरी जमनी भरवण 
जाली तरी आमच्या ह्या भौसाचे पुण्यतायेक लागून तिजी बुन्याद घट उल्ली . 

आमच्यांतल्या सुविद्यांनी काव्याचे उपासने खातीर अन्य भासो घेतल्यो 
खन्यो 

पुण ' जिवी आशिल्लें कोंपरी फुट्टा ' ह्या न्यायान अदीमदीं तांगलें कविमन 
तुरळक जायना कोंकणीत उलौंक लागलें कृष्णदास श्यामा , सोयरोबा आंबयो बी 
कवी मराठीत बरैताले खरे . तरी तांगेले रचणुकेंत कोंकणी उतरावळ आनी मोडी 
कवित्वाच्या उमाळ्या सरशी आपसूक भरसंक लागल्यो . कृष्णमट बांदकाराले 
रचणुकेंत हो असो प्रकार तर जालाच . त्या भायर ताणी कोंकणीत बरीच कवनां 
आनी गीतां रचली . 

पूत जातित जायते 
रामाक लागतित काय ते ? 
बापायचें उतर मोडिना जावंक 

वनांत वतित काय ते ? ' 
ह्या मुखड्याचें तांगेलें गीत हांवें भुरगेपणांत आयकल्लें . 

' तूं खैचो ? ' ' फोडें गांवचो . ' ' खंय वता ? ' ' कुंडय , लग्नाक . ! ' 
' कोणागेर ? ' ' तळयां कामतीगेर . ' केदेवेळचे लग्न ? ' ' अमोरेर गोंधळीक वडाच्या 
मुळा ' ' हांव येवं ? ' यो , वडे पोळयो खा , चोरू नाका संत्री , जोतें सवलें बी । शी , 
हे दशा वचचेलें काम करशी जर तूं , रोखडिच तुजो मनसुबी ।। 

असले शार्दूलविक्रिडितांत बांदिल्ले तागेले सहज सुंदर संवाद आयज महाका 
तोंडपाट आसात . तांगेले असलें कितले तरी काव्य विसरायेच्या कोयरांत ना जावन 

गेलें . तांचें एकटयाचेंच न्हय तर अनेकांचे . कर्नाटकांत पाविल्ल्या आनी थंय स्थायिक 
जाल्ल्या आमच्या लोकांत संतीण आवडीबाय , संतीण जोगव्वा , वरकवी संत समर्थ 
अप्पय , संत सहजानंद , श्री शिवरामाश्रय स्वामी अशा जायत्या नामनेच्या कवींनी 
विपुल कोंकणी कवितां बरैलीं आसात . हे सगळे कवितेचे संकलन संशोधन जालें 
जाल्यार सोळाव्या शेंकड्याक सावन विसावो शेकडो लागतासर कोंकणी कवितेन 
आपले साधनेन कितें जोडले हे सांगूक येतले आशिल्लें . ह्या संग्रहांत सहजानंदांची 
आनी शिवरामाश्रम स्वामीची एक एक कविता दिल्या . तांतल्यान हे जोडीचो 
जो थोडो अंदाज येता तितल्याचेर आज संतोष मानचो पट्टा . 


सोळाव्या शेंकड्याक सावन विसावो शेकडो लागतासर गोंयांतलो आमचो 
लोक परसत्तेचे चांटेमुळा चिड्डून उल्लो आनी भायल्या प्रदेशांनी फांसळिल्लो 
आमचो लोक परागंदा जालो . अशे दुर्धर परिस्थितीत कोंकणी काव्य केवळ निजाचे 
जिवटसाणेक लागूनच कांठ्याक जीव धरून रावले . 


निष्ठेन जेन्ना समाजाची अशी उपासना शेंकड्यांचे शेकडे चलत उरता तेन्ना 
एक दीस ताज्या जिवाचे हावेस आनी उत्फरके प्रगट करपी द्रष्टो दीपंकर 

पुरुष 
तांच्यांतल्यान निर्माण जाता आनी तो ताजे अस्मितायेक होरावक लागता . कोंकणी 
आत्म्याच्या उत्थानाचे हे युगप्रवर्तक कार्य शणै गोंयबाबांनी केलें . ताणों कोंकणीचो 
सर्वार्थानी कायाकल्प केलो आनी तिज्यांतल्यान पेल्या दर्जाचें साहित्य उपरासंक 
शकता अशी आपले साहित्य निर्मणेन तट्टटित गवाय दिली . ज्या ज्या साहित्य 
प्रकाराक ताणी हात लायलो ताजे ताजे ताणी भांगर केले . ' गोंयकाराचो मुंबैकार ' 
हे कटाव - काव्य बरौन आमच्या आत्महीणपणाचेर तांणी चाबकां ओडली आमच्या 
तलो सुविद्य लोक कोंकणीची साहित्यिक तांक वळखंक लागलो . पुण ताका अन्य 
भासांत बरौपाची संवय लागिल्ली . ती सुटपाक कठीण जाल्ल्यान तो विकल्पच काडंक 
लागलो . पुण ताचें वायफळपण ताजे ताकाच कळूक लागिल्लें . अशा वेळार बयाभाव , 
दिनकर देसाय , गुंडू सी . आमोणकार , वि . कृ . नेरूरकार , श्रीपाद महादेव वर्दै बी 
मंडळी कोंकणींतल्यान कवीत करूंक लागली . म्हजे सारकेल्यानय एकाद दुसरी 
कोंकणी कविता बरैली . पुण ही आशिल्ली वठिल्ल्या रुखाक आयिल्ली तुरळक पालय . 
अजून 

कोंकणी आत्म्याचेर खरेलो भार येवंक नाशिल्लो . 


तो आयलो 1946 च्या 18 जुनाक . त्या दिसा भारताचेर आक्रमण करपी 
पैल्या येवरोपी सत्तेचेर डॉ . लोहियांनी पैलो प्राणांतिक घाव घालो आनी तिच्या 
साम्राज्यशायेक हादरो दिलो . हे पैली गोंयांत बंडांचे उठाव थोडे जावंक नाशिल्ले . 
पुण त्या हादन्याक लागून जो उठाव जालो तो केवळ सादोसुदो नाशिल्लो . तो 
स्वातंत्र्याच्या संग्रामपर्वाचो , इतलेंच न्हय तर गोंयचे जिणेच्या क्रांतीचो 
आरंब आशिल्लो . म्हज्यांतल्यान ती संग्रामा गीतां एका फाटोफाट उलौंक लागली . 

तांतल्यान म्हाका कोंकणीचे काव्यशक्तींचे दर्शन घडले आनी मागीर प्रेमगीतां , 
निसर्गगीतां , भावगीतां बी अनेक गीत प्रकार म्हजेकडल्यान जावंक लागले . हांवे जे 
अनेक भासांतल्या साहित्याचे संस्कार जोडिल्ले आनी मराठी काव्याची जी उपासना 
केल्ली ती म्हाका त्या वेळार फळाक आयली . काळजांतले उमाळे कोंकणीचें लालित्य 
आनी संगीत घेवन शब्दबद्ध जावंक लागले . स्वातंत्र्याच्या ध्यासाक लागून 
तांतूंत नव्यो जाणविको समर्थपणान व्यक्त जावंक लागल्यो कोंकणी आत्म्याचे ध्यास 
भास उलौक लागल्यो आनी भविष्याचो वेध घेवंक लागल्यो . पुण ही सगळी कविता 
परंपरेचे पुनरुज्जीवन करपांत मग्न जाल्ली . कोंकणी मानसाचे आनी गोंयच्या सैमाचें 
उद्गायन करपांत रमिल्ली आनी कोंकणीची मोवाळसाण , म्होवाळपण , मंजूळ काय 
आनी दोंय परीची छांदसकाय हांचो थाव घेवपांत गुल्ल जाल्ली . 1946 ते 1960 च्या 
पंदरा वर्सात बरैल्ली ही म्हगेली कविता 1960 बर्सा ' पायजणां ' ह्या नांवान 
संग्रहरुपाक प्रसिद्ध झाली . 


मळ 


सावन 


नेमाळांतल्यान आनी मुंबय 

आकाशवाणी वेत्यान म्हगेली ही 
कविता प्रसिद्ध जाताली आनी लोकमानसांत 

धरताली तेन्ना 
1955 मनोहरराय सरदेसाय हांगेली 

कविता म्हगेल्या 
' प्रजेचो आवाज ' ह्या पाक्षिकांतल्यान उजवाडाक येवंक लागली . तेन्ना ते पारिसाक 
वरिष्ट शिक्षण घेताले . तांगेली ही कविता गोंयचे उमळशिकेन खासावीस जाताली . 
स्वतंत्रतायेच्या मोगान खतखतताली आनी गोंयच्या संमाच्या यादस्तोंनी 
हास्काहुस्कारताली . पारिसांतल्या अत्यंत आधुनिक अशा काव्य प्रवाहांची वळख 
पाळख आशिल्या ह्या कवीचे कवितेन छंद सामको सोडूंक नाशिल्लो . पणून 
यमकाचे बंधन बालांडून आपलो सगळो तोल लयीचेर दवरिल्लो . तिजो दुसरो 
म्हत्वाचो लक्षणीय विशेष हो आशिल्लो कि तिणे हिंदु , किरिस्तांव , मुसलमान बी 
खैच्याय कोंकणी मनशाच्या मनाक सहज भिडत अशी स्वताची शब्दकळा निर्माण 
केल्ली . अर्थातच कोंकणी कवितेच्या विकासाचे हे फुडले पावल आशिल्लें . तांगेली 
ही कविता 1961 वर्सा गोंया तुज्या मोगाखातीर ' ह्या नांवान पुस्तकरुपान प्रसिद्ध 
जाली . मनोहरराय हे एक श्रेष्ठ कवी म्हणून तर फुडें आयलेच . पुण त्याचबरोबर 
कोंकणी कविता आपुण सगल्या आंगांनी फुलैतलो आनी सर्वस्वी तिजेच सेवेक 
वावुरतलों अशें ताणी व्रत घेतले आनी भुरग्यांली गितां धरून जपानी ' हायकू 
सारक्या सुभाषित सद्दश कवितेमेरेन कवितेचे तरेकतरांचे घाट ते व्हडा संख्येन 
निर्माण करूंक लागले . तांचे हे कवितेचे कोंकणी समाजाच्या सगळ्याच थरांक 
आपली ओड लायली . तांचे कवितेचे पुस्तक प्रसिद्ध जालें त्याच वर्सा गोंयचे 
तापत्रय सोपून तें फिर्गी सत्तेच्या बंदपासांतल्यान मुक्त जालें . ताजे मुक्तीन 
भारतीय स्वतंत्रतायेचें पर्व पुरतें जालें . हे अपूर्व राष्ट्रीय घटनेक लागून गोंयचो 

सगळो लोक अपार आनंदान अष्टांगांनी चंवल्लो आनी ती शिरशिरी हेरां राज्यांनी 
पांगिल्ल्या वट्ट कोंकणी लोकाक सुखान सर्गदन करून गेली . ते शिरशिरेन तांतल्या 
कितल्या उदयोन्मुख कवींक पांखां फुटली हे कोण सांगतलो ? 1963 साल 
उजवाडपाक आपल्या कवितांचे पांच झेले एकाच वेळार प्रसिद्ध करून र . वि . पंडित 
हे एक समर्थ आनी बहुप्रसव कवी म्हणून प्रगट जाले . तांगेली ही कविता म्हाका 
प्रसिद्ध जावंचे पैलीच वाचूंक मेळिल्ली . ती वाचली तशी म्हजी मनोमन खातरी 
जाली कि ही वाणी मुळयाची . हो निर्मळ , मस्त आनी जिवस गावड्याचेर आयिल्लो 
भार . तो फाल्यां में उलैतलो ताजी ही वाणी . ही कविता वाचली तशी म्हाका बोल्ट 
व्हिटमनचे कवितेची याद जाली . चड करून ती घोग्यांनी कोसळटा . ओज , आवेश , 
वेष , किंवाटो , तिडक , उपहास बी गुणांनी ती उपाट भरिल्ली आसा . भव्य विचारांचे 
तिका सुमाराभायर आकर्षण आसा . वैयक्तिक भावनेपरस सामाजिक भावनेचीच 
तिका चड ओड . तिची न्यायाची चाड अन्यायाचे चिडींतल्यान चड करून प्रगट 
जाता . प्रसंगी ती नाजूकय जाता , मिताक्षरीत उलयता , अंतर्मुख जावन जीवनसत्त्य 
सोदता . 

पुण 

ती हळहळ्टा , तडफडटा ती माणुसकेचे जाल्लें पतन पळौन . खुबता 
आनी खवळटा ती चिड्डुल्ल्या आनी माडुल्ल्या लोकांच्या कळवळ्यान . ह्यो दोनय 
वृत्ती मनोहररायाले कवितेतय दिसतात . पुण त्यो कला - विधानाचे भान सांबाळून 
उलयतात . पुण भाराक भान नासता . मंत्रच ताका उलवंक लायता . आनी ह्या 
मंत्रांतल्यानच ताज्या उतरांत ताजें खाशेलें तंत्र आकार घेवंक लागता . पंडिताले 
कवितेत अशेच जालें . मनोहररायाल्या , पंडिताल्या आनी स्वातंत्र्य आयल्या 
उपरान्तच्या म्हगेल्या कवितेतल्यान कोंकणीची एक अज्ञात शक्त पैल्या प्रथम प्रगट 
जाली . ती म्हळ्यार तिजी चकास करपी ओजस्विताय - ' लोकशाय ' ' हांव 
राजा ' आनी ' जागी जाल्या गोंयची सासाय ' ह्यो कविता म्हजे हे म्हणणेची स्पष्ट 


गवाय दितात . 


आयलें तशें गायले ' ह्या पंडितांल्या संग्रहाक बरैल्ले प्रस्तावनेत पंदरा वर्सी 
फाटी हांवें म्हळ्ळे , वसंताची जाग खंय पयलों कोगळांक येता आनी मागीर झाडांक . 
समाज चंवरूंक लागचे पयलीं कवीचे मंत्रालाप प्रगट जावंक लागतात ते ह्याच 
नेमान . ' गोंया , तुज्या मोगाखातीर ' ह्या मनोहरराय सरदेसायाल्या सोबीत संग्रहांत 
येवंक सोदता त्या उत्थानाची पयली सुलूस दिली . र . वि . पंडितांली कविता हे 
ताजेंच दुसरे पावल ... आतां थोडयाच काळांत झाडान झाड चंवरूंक लागतले . 


म्हगेली ही भविष्यवाणी आज सर्वार्थानी खरी जाल्या . गोंयची सासाय 
जागी जावन तिजी वाणी कोंकणी समाजाच्या सगळ्या थरांच्या कंठांतल्यान उलौंक 
लागल्या . तातूंत हिंदु आसात , किरिस्तांव आसात , मुसलमान आसात . दादले 
आसात तशो बायलो आसात . कविश्रेष्ठ ज्ञानेश्वरान आपले मंत्रपूत वाणीन भागवत 

धर्माची घुडी उखलतकच महाराष्ट्रांत जशे सगल्या जाती जमातींतल्यान लहान व्हड 
संतकवी निर्माण जाले तसलोच कायसो प्रकार आतां कोंकणी समाजांत जावंक लागला . 
ते आज धर्म जागो करतात तो माणसुकेचो . प्रत्येक झाड फुलता चंवरता तें आपापल्या 
पिंडा प्रमाण . पुण तांतल्यान प्रगट जाता तें ऐश्वर्य मात्र धतंरी आनी गगन हांच्या 
सायुज्याचें . ह्या ' भांगरा - करंडा ' त आयिल्ली चडशी कविता फाटल्या बत्तीस 
बर्सातली . ती बारकायेन तरजून पळेल्यार विपुलकायेंत जावं , वा विविधकायेंत 
जावं , कोंकणी काव्यप्रतिमा कितल्या वेगळ्या वेगळ्या आंगांनी बळत आसा हे सहज 
लक्ष्यांत येतले . प्रत्येक कवी आपापले परीन कवितेच्यो नव्यो नव्यो शक्ती सोदीत 
आसा आनी तिका नवे नवे घाट दीत आसा . वैर उल्लेखिल्ल्या तीन कवी उपरान्त 
पांडुरंग भांगी , शंकर रामाणी , लक्ष्मणराव सरदेसाय , विजयाबाय सरमळकार , 
नागेश करमली , पुरुषोत्तम शिंगबाळ , माधब बोरकार , शंकर भांडारी , उदय मेंब्रो 
बी कितले तरी नवे कवी आपापलो बाज प्रगट करूंक लागले . हे पिळगेची एक 
विशेषकाय ही कि आजवेर ज्यांचे वोंठ शिविल्ले आशिल्ले ते उदंड आत्मविश्वासान 
आनी सैमी रगी लेगीन उलवंक लागल्यात . पुंडलीक नायक , रमेश वेळुस्कार , प्रकाश 
पाडगांवकार ' , युसफ शेख , एन् . शिवदास नूरजहाँ तुघलक बी कवींची कविता कोंकणी 
कवितेचे एक अभिनव आनी जिवस पर्व उवें करूंक लागल्या . तिका गोंयचे मातयेचो 
वास आसा , गोंयच्या झरी उदकाची गोडी आसा आनी गोंयच्या गगनाचो ध्यास 
आसा . आमच्या उपरांत आयिल्ली ही कवींची पिळगी कोंकणी अस्मितायेचे खणीतले 
अज्ञात धन वैर काट्टली हे विशी म्हाका इल्लोय दुबाव ना . जी कष्टी कुळवाड्याची 
मास साहित्याच्या प्रांतांत आजतगायत येवंक नाशिल्ली ती हांकां लागून आतां 
साहित्यांत प्रतिष्ठा जोडूक लागल्या . तांचे जिणेतल्यो प्रतिमा सौंदर्य रूप घेवंक 
लागल्यात आनी तांची कविता मुळाव्या आनी थळाव्या जानपद छंदाक भिडूंक 
लागल्या . हांची ही कविता फुडली वाट रेखतली आनी सगळ्या भौसाक जागयतली . 
मागीर सान्नी कोनशाक पडिल्ले जानपद छंद नवी जिवसाण घेवन उठले . ह्या 
कविच्या व्यक्तिमत्वांक संपूर्ण घाट अजून येवचेलो आसा . ताका लागून तांच्या 
आनी नव्या पिळगेतल्या हेरा तोलामोलाच्या कवींच्या कवितेचो वैयक्तिक परामर्स 
हांवें घेवंक ना आनी तितलो हे प्रस्तावनेत अवसरय ना . 


आजवेरचे कोंकणी कवितेन जायते नवे नवे घाट घेतल्यात . ते अन्य भासांतलें 
काव्य साहित्य वाचलें जाल्यार तशे अपूर्व न्हयत . ते कोंकणीक नवे इतलेच . पुण 
आपल्या जायोजुयो ' ह्या संग्रहांतल्यान मनोहरराय सरदेसायांनी कवितेचो एक 
अपूर्व आनी अप्रूप घाट निर्माण केलो . म्हळ्यार सुभाषित न्हय , म्हळ्यार ओपार 
न्हय . म्हळ्यार ' हायकू ' न्हय . पुण तांकां जुवळो असो हो प्रकार . ओपारी 
घडोवपाची जी आमच्या लोकांची सभाविक वज तिणे हांगा एक आगळेच रूप 
घेतला . असले कवितेत जिणेचें मर्म , प्राणाचो प्रत्यय , प्रतिमेची चमक आनी काव्याचे 

अस्सलपण हांचे सार अका लहानशा थेंब्यांत प्रगट जावचे पट्टा . मनोहररायांनी हो 
प्रकार सुरू करीत सावन ताजो वसो हाव धरून अनेकांक लागलो . तांच्या इतलो 
तो सगळयांकच सादलो अशें न्हय . पुण हो प्रकार मळ धरूंक लागला . आनी बळ 
घेवंक लागला . तो सारको पोसवलो वाडलो जाल्यार संवसारांतल्या वाङमयांत 

हायकू ' वा शेर हांचे इतलीच हाकाय प्रतिष्ठा येतली . ह्या प्रकाराचें नांव अजून 
मुक्रर जाल्लें ना . म्हाका दिसतालें तांकां ' थीक ' म्हणचे . ' मुदयेर थीक ' हो 
वाक्प्रचार आमचे मदों आसाच . 


ही बव्हंशी स्फुट कविता . फाटल्या बत्तीस वर्सातली . निज्यांतल्यान तीन 
पिळग्याचे आनी सगळ्या पावंड्यांच्या जातिधर्माचे कवी आपापले उत्फरके आनी 
उमाळे उलयल्यात . प्रत्येकाचे कवितेक स्वताचो नाखदोळो आसा , खाशेलो ताळो 
आसा . शिरीलीकी आसा . सौंदर्याचो घाट दिवपाची खाशेली तरा आसा . जिणेचो 
थाव घेवपाची आपापली सैमाची दिष्ट आसा . आपापले शक्तीबरोबरच भाशेची 
शक्त सोदपाची आनी प्रगट करपाची उत्कंठा आसा , अगत्य आसा . प्रत्येकाची 
कविता तशी आगळी वेगळी आसा . पुण हे सगळे कवितेचे सामान लक्षण हे कि 
उज्यांतल्यान फुल्ल्या , स्वातंत्र्ययज्ञातल्यान प्रगट जाल्या . राजकी स्वातंत्र्य , 
आस्पती स्वातंत्र्य , सामाजिक स्वातंत्र्य आनी आत्मिक स्वातंत्र्य हांचो तिका उपजत 
ध्यास आसा . ते दृष्टीन ती याज्ञसेनी . देखूनच ती आपणाल्या निजी सौंदर्याबरोबरच 
तेजा - ओजाची कवचकुंडलां घेवन अवतीर्ण जाल्या . उस्फूर्ताय सुभगताय नवाय 
आनी बारकाय ह्या गुणांनी ही कविता सैमाच्या आनी जिणेच्या सौंदर्याचो वेध कसो 
कसो घेता आनी तांतल्यान सैमाचे ऋतुनाटय , मनशाचे मनोनाटय , जिणेचें 
संग्रामनाट्य आनी प्रीतीचें संगमनाट्य उतरांचे लयीत वा छंदांत कशें कशें मूर्तिमंत 
करता हे तेळून काव्याचे ‘ सहृदय ' सुखावतले असो म्हाका भरवंसो आसा . 


साहित्य अकादमीन आयचे कोंकणी कवितेचे अलंकार पुंजावन हो भांगरा - 
करंड ' तयार करपाची म्हाका ही संद दिल्याबद्दल हांव तिजो उपकारीक आसां 
आनी हे काम तडीक व्हरूंक ज्या कवींची कविता म्हाका पावली तांकां हांव मना 
पसून संतोषाची परबी दितां . 

XIV 


शणै गोंयबाब 


म्हजे गोंय 


गोड म्हजे गोंय ! सुंदर म्हजे गोंय ! 
पविल्ले नामने , चड मोटया भाग्याचे , 
उंच माथे कोंकणाचे , 
हे म्हजें गोंय ! 


निजाचे अपुरबायेचें , इंद्रनीळ मळबाचें , 
भांगराच्या ओताचें , रुप्याच्या चांदन्याचे , 
हे म्हजे गोंय ! 


पथीक उदका - वाऱ्याचे , चकचयाळ पिकावळींचें , 
सोबीत फुलां - फळांचें , शिटूक सावदां - सवण्यांचें , 
हे म्हजे गोंय ! 


उजळ संस्कृतायेचें , खरेल्या कुळवंतांचें 
उदार मनाच्या लोकांचें , पाटांगड्या विद्वानांचें , 
बळिष्ट झुजान्यांचें , बुदवंत राजकऱ्यांचें , 
वावराड्या कामवटांचें , कर्तुत्वी मनशांचे 
हे म्हजे गोंय ! 


धर्तरेवेलो सर्ग , हे म्हजे गोंय ! 
सासणाचें सुख - दिणे , हे म्हजे गोंय ! 

बयाभाव 


अथ्रेकणी 


! 


वाट पळता , दुखां गळतां , दोळे गेले सुजून 

आतां येत , मागोर येत 

म्हणुन बसून काडली रात 
दिवलेतली पांचवि वात - गेली पळे 

जळून 


! 


फांत्या - पारा बेगिन उठुन 
मोगरेचे कळे खुंटुन 
गुथन 

- गेलो पळ सुकून ! 


सोबित 


हार काडलो 


वायान दिसता वाजलें दार 

म्हणून गेलें घेवन हार 
पारव्यांचे जोडें मुखार - जीव गेलो सुकून ! 


आता धीर धरूं नजो 

एक ध्यास्त लागलो तुजो 
सांबाळ ! तोल सुटलो म्हजो - धर आतां जिखून ! 


कोंकणी काव्यसंग्रह 

बाकीबाब बोरकार 


नवें युग 


सात लाख गोंयकार आमी 

युग 

नवें फुलतले 
अंदल्यात मंत्र जिवी ते फाल्यां उलतले 

जळत गोंय धुवता जरी 

घरार नांगर भोंवता जरी 
थेंच पाट अमृताचे फाल्यां आमी खेळेतले 


आज जरी काळोख बिण्ण 

सगलेकडेन पडलां किण्ण 
दनपारांच्या कडार फाल्यां रथ भुजार झेलतले 


आज जीव लागला गोळा 

तरिय दैत्य लावन दाळा 
रैताच्या जैताचो शेक फाल्यां चलतले 


झोमुन घेवंक वैली घुडी 

होमखणांत आमची उडी 
माणुसकीचे फायचे जिणेन देवांकय भाळेतले 


ही घुडी केळेतले 

सुखान दुखां गळेतले 
जनगणमन गीत गायत सूर नवो मेळेतले . 


स्वातंत्र्य न्हय , स्वातंत्र्य न्हय 


प्राणाक क्षय , बुद्धीक भंय , फाल्यांक जंय कालचीच वंय 
आयलां थंय स्वातंत्र्य तें स्वातंत्र्य न्हय स्वातंत्र्य न्हय . 


Konkan 

जे घरांचे खणपि वाते 

तेच जंय सन्मान्य दाते 
धर्मार्थ जय दारांत तांच्या सज्जनांचीय लागता लय 

वाटमारे चोर खुनये 

जय प्रजेचे मुख्य थेलये 
सत्ताय जंय तांच्या भयान मारता मिठा नीती नि लेय 

पाडसावैले कुंवाळे 

काल धवशे आज सांवळे 
जंय सदा खुबळावन भौसा व्होतां खातिर घालती शबय 

घाण स्वार्था जयचे बरपी 

वाचतल्यांचे त्राण चिरपी 
दिवंक जळ लटक्या अधर्मा काट्टो उजळ उतरां - कलय 

पेज सामको मौस जंयचो 

फोवसो कोणेय कांडचो 
पेट्टल्यांचे पाय चाट्टा , पिडटल्यांचो गायता जय 

आप जंयच्या सगले भष्टे 

वंद्य परक्यांलेच उष्टं 
हुटके ती तांचे भितोडे मेळटा ती उखलूक तळय 

पोट ही जय एक निष्ठा 

त्याग कष्टांची कुचेष्टा 
जीव आसल्यार खावं भिकेचें होच जंयचो दिग्विजय 
आयला थंय स्वातंत्र्य तें स्वातंत्र्य न्हय , स्वातंत्र्य न्हय . 


जागी जाल्या गोंयची सासाय 


जागी जाल्या गोंयची सासाय 
येतलो भार येतलो भार 
धोल ताशे बडय बडय 
मार शेंसार मार शेंसार ।।1 ।। 


आसू कोणय तरंग घेवन 
सकाळ पसून दिग्ग उबो 

कोंकणी काव्यसंग्रह 


न्हावन धुवन सवळे न्हेसून 
गंदाचो लावन तिबो 
कळणा कशे उपरासून 
खंयचे वाटेन येत ल्हार 
धोल ताशे बडय बडय 
मार शेंसार , मार शेंसार ।।2 ।। 


नांवान व्हडलो म्हाल देसाय 
गांवान केला जरी मुखार 
सासाय आंगांत आयले बगर 
तरंग तोलीत कोण खांदार ! 
कोणाचेर यचंचो मार 
हुस्को नाका , धर रे थार 
धोल ताशे बडय बडय 
मार शेसार , मार शेंसार ।।3 ।। 


नेम नारे केन्ना कोण 
कुदत कसो जावन बळी 
घाडी , भगत , गुरव , गोसाय 
देवळी , थवय , मेस्त , मुळी 
गोंयची सासाय भेटत जाका 
ताजेर भार , ताजेर भार 
धोल ताशे बडय बडय 
मार शेसार , मार शेंसार ।।4 ।। 


मनान पसून ज न्हाल्यात 
उपासांनी बांदून पोट 
वसिंकों मोनेच मोने 
आपल्या हातान शिवन ओंठ 
तांचे वेग , तांचे जाळ 
येतली आता तांकां धार 
धोल ताशे बडय बडय 
मार शेसार , मार शेंसार ॥5 ॥ 

तांतलो एक मस्तो हटी 
झोमुन तरंग घेतलो धांव 
माळुण जावन फाटयां ताज्या 
ओडत वतलो सगलो गांव 
आसत गावडो , आसत सुदीर 
आसत कुळंबी , आसत म्हार 
भार येतर तोच देव 
मार शेंसार , मार शेंसार ।।6 ।। 


खुबलो तसो बेतकाटेक 
तो कसोच रावचो ना 
पुरतो झाडो घेतल्याबगर 
बिबुत कोणा लावचो ना 
पातकांचे भरुंक माप 
उस्तितलो सगळि वार 
उकत्यो जातल्यो फटाफटी 
मार शेंसार , मार शेंसार ।।7 ।। 


सत्य आतां आठय दिको 
जोगुल जावन पेट्टले 
आनीक लटिक सगळ्या आंगार 
खोरोज जावन फुटले 
घरचि पिशी , भायलि भुतां 
खिणांत जातलि थंडगार 
भार तीर्थ शिवरतलो 
मार शेंसार , मार शेंसार ।।8 ।। 


कोण जाणा केन्ना कशी 
जाल्लि कोलू तुजिच कूड 
अकस्मात घेवन पेट 
उजवाडाची जायत चूड 
जागी जाल्या गोंयची सासाय . 
तुजेर लेगित येत भार 
जावं कितेंय , जावं कशेय 
मार शेसार , मार शेंसार ॥9 ॥ 

पायजणां 


त्या दिसा वडाकडेन गडद तिनसनां 
मंद मंद वाजत आयलिं तुजि गो पायजणां 

मौन पडलें सगल्या राना 

शिरशिरून थांबलि पानां 
कंवळि जाग आयलि तणा झमतां झेमतना 

पैसुल्यान वाजलि घांट 

दाटलो न्हयचो कंठ कांठ 
सांवळयांनी घमघमाट सुटलो त्या खिणा 

फुलल्यो वैर चंद्रजोती 

रंध्रांनी लागल्यो वाती 
नवलांची जावंक लागलि 

शकुन 

लक्षणां 
गळयां सुखां , दोळयां दुखां 

लकलकलों जावन थिका 
नकळटना एक जाली आमी दोगांय जाणां 

वडफळांच्या अक्षदांत 

कितलो वेळ न्हायत न्हायत 
हुपले कितले चंद्रलोक , इंद्रनंदनां 

तांतलें कांय नुल्लें आज 

सगले जिणे आयल्या सांज 
तरीय अकस्मात तुजी वाजति पायजणां 

कानसुलांनी भोंवति भोंवर 

आंगार दाट फुलता चंवर 
पटि केन्ना सपनां तीच घटि जाग्रणां 


निळे सवणे 


निळे निळे सवणे एक 

सकाळच्या गो पारा 

भांगराची धुंगरां बांदुन 
आयलें म्हज्या दारा 

सवणे गायत आयलें तशें 

झाडा पेडा लागलें पिशे 
कोमो आंकन्यो फुटन म्हजें 

पोरसु आयलें चंवरा 
निळे निळे सवणे एक 

आयलें म्हज्या दारा 


म्होंवान भल्ले फुलां - गले 

हरयाळेक फुटले दोळे 
अकस्मात अमृताचें 

गीत सुचलें भोंवरा 
निळे निळे सवणे एक 

आयलें म्हज्या दारा 


सवणे जिवा भिडुन गेले 

हांवय जालें गाड निळे 
दिष्टाव्यान भेटलें हांव 

म्हज्या राजकुंवरा 
निळे निळे सवणे एक 

आयलें म्हज्या दारा 


त्या विलाथे 


त्या विलाथे मोरांच मोरां आंगा पांगा दोळे 
उल्यार उले आयकुन तांचे मेघ जाती ओले 
जांभळे जामळे जाती दोंगर , निळशो पांचव्यो घळी 
उबाळाची काडुन चोळी वा - यार धोलता तळी 


त्या विलाथे भांगरसाळी कुकुमसाळो शेतां 
मांगर कुंकुम शिंपित येती सकाळ सांजची ओतां 
कुळार करपि चलयांवरी मेखळयो हांगच्यो झरी 
फुलांर भोंवर फळांर सवणी गायति किनरांवरी 

त्या विलाथे कापरा - वेळो , फेणाल ल्हारर ल्हारा 
सांजच्या पारा भरून भार माड घुमति कांतरां 
पैसुल्यान वाजुन घांट फुलता आंगार कांटो 
दर्याचेर परजळटा चंद्रिमाचो पाटो 


ह्या विलाथे यो गो बेंच सांवळ्यांतलीं पोवनां 
सुंर्गावरी कंवळि म्हजी परमळीत कवनां 


गुरू शिटकायता 


गुरू शिटकायता कुरवांनी । आरे गुरू - 
मेरेर झेमलो शेतोड ताजी 
अचळय भकली गोरवांनी 
भरताडेची तारवां बाबा 
समूळ नाडली तडवांनी 
पंवतां घाळ्ळे , हांयसां भाळळे , 
जितेच व्हेले गरयांनी 
प्रसाद पाकळी फटवण सगळी 
देव लिपयला गुरवांनी 
कस्तुर मेरवावरी कित्या तूं 
व्हगडायता जीव बळयांनी . 


व्हडे आलाड लाय 


व्हडे आल्ताडि लाय । म्हाका पल्तडिं पाय 
जय सुख थंडाय । पांडुरंगा 
काय बांदचेलें ना । काय घेवचेलें ना 
जग साय न साय । पांडुरंगा 
हांगा कांय खरें न्हय । मनाभोंवतणी वंय 
सुखदुःख पिसाय । पांडुरंगा 
गुंडे पट्टना जावं । फुलां झट्टना जावं 
तुजि फळि सासाय । पांडुरंगा 

ओत मोव जालां । दळभार फुला 
सांवळ्यांत निळाय । पांडुरगा 
तुजेवीण म्हाका । आतां कांयच नाका 
जा तूंच थाकाय । पांडुरंगा 
जड न्हय रे म्हजें । तुका जावंचे वजें 
शरिरय ल्हव ल्हाय । पांडुरंगा 


घुगरां 


कमळाचे कळे 
तशे तुजे दोळे 
पळेतना बाये 
सांबाळुन पळे 


* 


काळी ? - कोणे तुका म्हळी ? 
तूं तर म्हजी चान्न्याची तळी ! 


* 


जायाचो वळसर मोगऱ्यांची पटी 
नुलयत गेली काळखांत भेटी 
पोटांतले सगळे आयलें ओंठांत 
माघांतलें चान्ने चांदीच्या ताटांत 


पावसांतल्या ओतांत 
पानावेले थेंब 
तशी म्हजी दुखां 


सुखान झिगझिगतात 


पावसांत म्हाका घर जाय 
गिमांत दर्या कांठ जाय 
शियांत मात वांयगणांतली 
बांदावेली वाट जाय 


* 


बेबे गायतात खर्जात 
कोगळां गायतात पंचमांत 

तशें म्हजें मन गायता 
पावसांत आनी गिमांत 


प्राक्तन घालता उलो 
केन्ना लायता तिळो 
जाल्यार केन्ना मारता खिळो 


* 


सुदर्शनाबगर गिता 
रणांत कोण आयकून वेता ? 


* 


बायल लायता रूज 

वाबराडेशी हितगूज 


खाल्लें अन्न निवेद्य 
पियेल्लें उदक तीर्थ 
अशें मन जालें जाल्यार 
आयिल्लो दीस तीथ 


* 


सगळी गिता वाचून 


इतलोच काडलो निष्कर्ष 
देवान करुंक सांगला 
दायज्यांचो निर्वंश 


शेतकार बळी आसलो जाल्यार 
तुमकां आमकां गोटो 
त्राण ताजे तुटलें जाल्यार 
सगळो पावस खोटो 


* 


ल्हान जरी काजुलो 
उजवाडाचो पिलो 
बिण्ण पसून काळोख 
खिण भर निळो 

परमार्थ एकट्याचो 
प्रपंच दोगांचो 
प्रवास तिगांचो 


बापुय म्हण्टा , ' सगलि रात 
पोरान न्हिढंक दिले ना ' 
आवय म्हण्टा , ' सगलि रात 
बाय म्हजें न्हिदले ना ' 


* 


जिणेपलतडचे किरण 
ताकाच म्हण्टात मरण 

गुंडू सी . आमोणकार 


शेतकार आमी 


आमच्या गोंयचे शेतकार आमी 
उबें वोरोस वावुरताले 
तरेचेर काम करून , सुखान जीवित घालयताले 
पावस गीम आमकां लागोना , 
भुकेन , तानेन आमी मोरोना 
धर्तरेचे कुशीत आमी , जीव सदां खेळयताले -1 


मीर्गाची वाट पळोवन दीस काडीले 
तेच आशेर आमकां देवान पावसान न्हाणले 
घाल रे पावसा घाल रे पावसा , अम्रताची धार 
ह्याच रोवाक वयर काडूंक पृष्टी हे हुंवार - 2 


चला वेगीन चला वगीन रोप वेगीन वयर सल्ले 
पळौन आमचे जीव तांकां चड धादोशी रे जाले 
हीच नडणी काडूंक डांकां , शिल्ले कशे ग्रासूंक तांकां 
बेगीन वेगीन उदभिजां ही सोरोप जशे उबे जाले 3 


लुवान लुवान काडून नडणी सू जाले जिवाक 
आसोसाच्या मोटया धारांनी तेजी हाडली तोखाक 
भाताची कणशी कशी रूप दाखयता 
हांसत्या मुखान व्हंकल कशी आमकां पळयता - 4 


आजापाची देवाची करणी 
भातां जालीं तांबशों सुवर्णी 
शेता मळार सगळे जावया स्वार 
हिळ्याक आमच्या भाल्यांची ही धार - 5 

कणशी माडवंया , मळणी चलवंया 
भाताच्यो राशी वेगळयो काडया 
कडणाच्या भारान , पोल गेलें वान्यान 
भाताच्यो राशी पडल्यो खळयांत -6 


कश्टाची मिरास चलुन आयली घराक 
देवान दिलेलो खातांव गिरास -7 


0 

मनोहरराय सरदेसाय 


मदले आमी 


कालच्यो राती , फायचे दीस 
हांचे मदीं - मदले आमी 


न्हय भाटकार , न्हय मुंडकार 
न्हय घरकार , न्हय शेतकार 
न्हय वासरेंत , न्हय रस्त्यार 
न्हय शागीर्द , न्हय स्वामी 
असले आमी - मदले आमी . 


आमकां नांगर धरूंक येना 
आमकां माडार चडूंक येना 
आमकां चुडीत मोडूंक येना 
आमकां जळव फोडूंक येना 
रोवंक येना , लुवंक येना 
तासूक येना कोंड्या कामी 
असले आमी - मदले आमी 


सोंपलें भात , सोंप्यार सूप 
मोडलें दार , खिळयाक कुलूप 
काण गेलें , उल्ला खीण 
बापायक फोल्ग , आमकां रीण 
माचूल गेलें , मोटार ना 
मानाय गेलो , शोफेर ना 
रुमाल गेलो , चेपें ना 


झल्लें जोतें , बूट ना 
पिंजलें धोतर , सूट ना 


पगा - घुलो फुटून गेल्यो 

खेळूक येना ब्रीज - रमी 
असले आमी - मदले आमी 


सनश्यामुखार बागूक येना 
देवामुखार नाचूंक येना 
न्हय देंवचार , न्हय जल्मी 
असले आमी - मदले आमी 


हात मुखार करूंक येना 
पांय कशेच चाटूक येना 
खोंट कोणाक हाणूक येना 
नावाडग्याच्या नश्टेपणाक 
करूंक येना नखलामो 
असले आमी - मदले आमी 


पासो मोखून शेणूक येना 
मोगा - उज्यांत जळूक येना 
रडूंक येना , रडोवंक येना 
हांसूक येना , हांसोवंक येना 
मारूंक येना , मरूंक येना 
शेळेहून रगत जालां 
जिरून गेल्या खुमखुमी 
असले आमी- मदले आमी 

ही लोकशाय 


पांडूलो पाडो 
गोंदूल्या गाड्याक 
काटूलो कोंडो 
आन्तूच्या आड्याक 
लादूच्या शेतांत 
पेद्रूची गाय 
ही लोकशाय . 


चंद्यालो चेडो 
माले माड पाडटा 
रीतालो रेडो 
व्हाजालीं वोंय मोडटा 
तात्याच्या तपल्यांत 
दादाची दाय 
ही लोकशाय . 


सगलें जालें तुजेंच राज 
तुजो चांफो , तुजी काज 
चंवरां गळय , पानां झडय 
जाय तितली फुलां फाराय 
ही लोकशाय . 


वांकडो चल , कसोय पळ 
गाडी तुजी कशीय चलय 
झाडार उडय 
घरार चडय 
ना जाल्यार मदींच थाराय 
ही लोकशाय . 


आयले काळे , गेले धवे 
फाटले वचन आयलें नवें 

पेद्रूचो जालो पिटर 
लित्राचो जालो लिटर 
सेर्वेज 

वचून आयली बियर 
ग्रावाद वचून आयलो टाय 
ही लोकशाय . 


रेक्रेत वचून आता 
आयलें अॅप्लिकेशन 
कोर्रुप्सांव नाच जालें 
आयलें Corruption 
Pela nacao चे नांवूच ना 
आता सगले • For the 

Nation ' 
' Adeus ' गेलो , 
सगले ताका 
करया " Bye Bye " 
ही लोकशाय 


मोडक्या खांब्यार नवो पूल 
फुटक्या गुंड्यार नवी चूल 
पोरण्या पाटार नवो मानाय 
ही लोकशाय . 


शेत रोयता ? 


फॉर्म भर 


भात विकता ? 
फॉर्म भर 
भीक मागता ? 
फॉर्म भर 
खंयचो तूं ! खंय रावता ? 
खंय न्हिदता ? खंय जेवता ? 
कोण तुजो आजो 
कोण तुजो पणजो 
कितली ताजी पिराय ? 
ही लोकशाय . 

हे बरय , तें छाप 
हे टायप तें टायप 
टकटक , झर , झर , 
कागदांचे जाले दोंगर 
वझऱ्यांनी ओत्ता शाय 
ही लोकशाय . 


अॅक ऑफिसर धा कारकून 
धा कारकून वीस चाकर 
वीस चाकरांक तीस शिपाय 
ही लोकशाय . 


सेलाद फोलींर पिकता भात 
तरीय लोक काडटात उपास 
हे अशें जावं , कशें ? 
म्हाका बाबा कळना काय 
ही लोकशाय . 


साकर ना ? बरें जालें 
साकर खाल्यार गो . जाता 
तांदूळ ना ? बेस्स बरें 
भातें माल्ल्यार सुस्ती येता 
सगल्या परस जिवाक बरो 
किरायत्याचो कोडू कसाय 
ही लोकशाय . 


कन्हाडची गाडवां 
मडगांवच्या रस्त्यार 
सरकारी खोजनो 
फुलूच्या खुस्तार 
खर्चाच्या खोर्णात 


लोकांची ल्हाय 


ही लोकशाय . 


नळ आयले , उदक ना 
दिवे आयले , विजूच ना 

दांत आयले , चणेच ना 
फुटलो लाटण 
पुरली बाय 
ही लोकशाय . 


सगलें गिन्यान दवर कुशीक 
हुनहुनीत गाळी शीक 
" You bastard , dirty dog 
मालक्रियाद , दितलों फोग ! ' 
साला , बदमाश कोण रे तो ? " 


तुजो पाय " 


ही लोकशाय 


हड्डे फुलय , मुजो हालय 
किदेंय उलय , मोटयान उलय 
आंवूळ मुठी , मेजां धोडाय 
ही लोकशाय 


बारा बोडांक , बारा मतां 
बारा हातार , बारा खतां 
दोन बोंडे , दोन आटकां 
दोन वांजां , दोन कुस्का 
बाकी सगले उदकाशिवाय 
ही लोकशाय . 


हांसपी ओंठ 
रिती बोडा 
बंद कोट 
उक्ती तोंडां 


आनी सदांच हात मुखार 


' तुमची मतां आमकां जाय 
ही लोकशाय . 


जाका धरूंक येना सन्त्री 
तो जाता राखणमंत्री 
जाणे जल्मांत चिरली ना शिरी 
तो जाता शिक्षणमंत्री 

जो चलयता कायद्याचे खाते 
तो फटकियांचो पाय 
ही लोकशाय . 


बोगी बसून मेळना काय 
वच रस्त्यार किंळची मार 
धा जाणांक धरून हाड 
सात - आठ गाडयो मोड 
दुकानांच्यो कंवच्यो फोड 
चारूय घरांक उजो लाय 
ही लोकशाय . 


लोकच जंय पातशाय 
ती लोकशाय . 
सगल्यांनी काडचे दूद 
सगल्यांनी हाडचो उजो 
सगल्यांनी मारची फूंक 
थोड्यांनीच खावची साय 
ही लोकशाय . 


अर्दो वांटो सरकाराक 
तिसरो वांटो मामलेदाराक 
सवो वांटो भांटकाराक 
कांडून , कांडून उल्लो कुंडो 
तोच आतां तोंडाक लाय 
ही लोकशाय . 


कैद गेली आयली फांशी 
आतां तरी जालो खोशी ? 
आतां गळयाक फांस लाय 
फुक्या सवाय 
ही लोकशाय . 


बांदोडेचो दोवलो 
शिरोडेची कायल 
कोणाक जाय धुमको , चिमटो ? 
हाय ! 
ही लोकशाय . 

अठरा जून 


उदक लेगीत जाल्ले रगत 
आनी रगत जाल्लें हून 
भावा ! तुका याद आसा 
अठरा जून 

? 


बंदखणीचे दुखी चिरे 
नवे आशेन धडधडले 
फिरंग्याले मस्ते बंदेर 
थरथरत समजले 
वावझडीत वेतले म्हणून 
पिंजून , पिंजन 
भावा , तुका याद आसा 

? 


अठरा जून 


मंगळाराचो आसलो दीस 
पावस नेटान झडटालो 
आंब्या - मुळांत गावड्या पोर 


कुडकुडत रडटालो 


लोखणाचो आयलो पुरुस 
कोणाक खबर खंय साकून 
ताज्या शिवा - उल्यान गेली 
आमची भुजां शिवशिवून 
थोरां - पोरां आयलीं धांवत 
कोणाक खबर खंय साकून 
जुलमाच्या तुबकांतल्यान 
उज्या - गुळे गेले सुटून 
रगताची ऊब मेळून 
भूय आमची जाली हून 
मावा , तुका याद आसा 
अठरा जून ? 

सोडणुकीचो आयलो दीस 
उठून उबो रावलो मनीस 
सगले पास पडले तुटून 
भावा , तुका याद आसा 
अठरा जून ? 


कितलें अशे आयले गेले 

? 


अठरा जून 


! 


आंब्या - मुळांत कुडकुडटा 
गावड्याचो पोर अजून 
भांगराचें गोंय आमचे 
कितलें आसा पयस अजून 
मळबाचो माटव मोडून 
कुपां फोडून , गडगडून 
जोगलाच्या झगझगांत 
घिस्स करून झगझगून 
दडकेवरी लोटून , फुटून 
येवंदी परतो अठरा जून 


! 


त्या दिसा उगडासान 
हड्डे म्हजें पेट्टा अजून 
भावा , तुका याद आसा 
अठरा जून ? 


मेस्त आनी बरोवपी 


कालच म्हाका येतना घरा 
दिसलो वाटेंत मेस्तुलो 
सांवरे - रुखार बसलेलो 
आपले तोंचीन खुट् खुट् 
खांद्याक बुराक काडटालो 
हांवें म्हळे : मेस्तमामा , 
बेश्टो कित्याक कश्ट घेता ? 
तुजे तोचीन दिसता तुका 

सांवरे - रुखाक कापतलो ? 
तोंच तुजी धाकटुली 
सांवर आसा व्हड कितली 
कितलो वावर करतलो ? 
वोगीच मृता खर्शतलो . 
मेस्तमामान तकली हालोवन 
म्हाका म्हळे , ‘ सारके पळे 
हांव . गा रूखाक कापीन कसो ? 
शक्त म्हजी कितली ल्हान 
हांव गा असो रुखा खांद्यार 
म्हजे तोंचीक काडटां धार ' 


तोच मेस्त धाकटुलो 
म्हज्या घरार येवन बसलो 
सदां भाशेन हांव असोच 
किदेंय तरी बरयतालों 
मेस्तमामान म्हळे म्हाका 
' बेश्टो कित्याक कश्ट घेता ? 
बरोवन बरोवन दिसता तुका 
सगली पानां भरतलो ? 
सगल्या लोकांक गिन्यान सांगून 
तांकां शाणे करतलो ? 
लिखणी तुजी कितली ल्हान 
वावर आसा चड व्हडलो 
वोगीच पुता 

खर्शतलो ! 
हांसहांसत हांवें म्हळे : 
' मेस्तमामा , सारकें पळे 
पिशेपणा - रुखाक असो 
अकटो मनीस कापीत कसो ? 
शक्त म्हजी कितली ल्हान 
लिखणी म्हजी धाकटुली 
हांव असोच पाना - पानार 
म्हज्या मनाक काडटां धार . 

सुये -बाये 


धर्तरेच्या कुसव्यांतले 
लोखणाचे कूळ तुजें 
कापशिणीच्या पुता लागी 
सूत तुजें जमलें कशें ? 
शिडशिडीत दोरा - पोराक 
नाख तुजें मानले कशे ? 
कशेय जावं , किदेय जावं 
घरची म्हज्या सून तू 


गुण तुजे गांवचे कशे ? 


शिव , शिव , शिंव सुये 
शिव , शिव , शिव 
शिया पसून , वोता पसून 
सांबाळ आमचो जीव . 


लिकलिकीत , लिकलिकीत 
अजवाडाची नार कशी 
लुगटाच्या झुजा मळार 
तरसादेची धार कशी 
राजाची जावं राणी 
कुणब्याची जावं पत्नी 
सगल्यांची अिश्टिण तूं 
घरा - घरांत जायशी अशी 
उगडो घालून आपलो जीव 
हेरां खातीर न्हेसणां शिव 
शिव , शिव , शिव सुये 
शिव , शिव , शिव . 
शिया पसून , वोता पसून 
सांबाळ आमचो जीव . 

पाळण्यांतल्यांक तोपरी कर 
चलतल्यांक आंगली कर 
चलयांच्या मस्तेपणाक 
चोळयांची बिल्ली कर 
तुळ तुळीत तकल्यां खातीर 
धव्यो , काळ्यो तोपयो कर 
घरा नव्यो वस्ती हाडूक 
घटश्यो बन्यो पोतयो कर 
गरिबांच्या झुकत्या आंगाक 
पोटलावपी गोजडी कर 
शिव , शिव , शिव सुये 
शिव , शिव , शिव 

, 
सांबाळ आमचो जीव . 


शियां पसून , 

वोता पसून 


वांटकुळ्याच आटयेतल्या 
लुगटाचे माचयेचेर 
नाच गे बाय , नाच गे बाय 
पांया खाला येवंदी रुपाक 
अग्रुपाची आकृताय 
जादवाचे काडये गे 
घरां , गोठे , देवळां कर 
फुलां , पानां , फळां कर 
रस्माच्या ताळयांचेर 
विलुदांची सवणीं कर 
सुपृल्ल्याश्या म्हज्या घरांत 


सैमाची सृश्ट कर 


तांबड्या , निळया पांचव्या चार 
तरेक तरा कपयांचो 
कर ओकचार 
शिंव , शिव , शिव सुये 
शिव , शिव , शिव 
शियांपसून , वोता पसून 
सांबाळ आमचो जीव . 

जायते हांगा पिंजपी आसात 
जायते हांगा चिरपी आसात 
जे चिरता , जे पिजता 
तूच ताका जोडपी आसा 
कातरेच्या कर्तुपाक 
तूंच खरी मेटपी आसा 
नस्त्यो आमी मस्त्यो करून 
खुशालकाये तिस्त्यो केल्यो 
अष्टि - देगे पुडवीं कापून 
वेंता- येद्यो काश्टयो केल्यो 
आयज बुतांव गेल्यात फुटून 
पोरणी शिवण आयल्या सुटून 
विस्कटून पडल्या पोड 
अपुर्बाये सुये - बाये 
घेवन माये - दोर 
नवे , धवे , धागे मारून 
आमकां जोड , आमकां जोड . 


जिणेन म्हाका सगळे दिले . 


हांवें किदेंच मागल्या बगर 
जिगेन म्हाका सगळे दिले . 


खोप दिली रांदन दिली 
रांदनीचेर तपले दिले 
भांगरा वरी पितळे भितर 
मोतयां वरी शीत दिले . 


आंब्या - रुखा सांवळि दिली 
चुडटांचे वारे दिलें 
मळबा वरी निळया तळयांत 
साळकांचें रूप दिले 


मोगाळ , पिकाळ माती दिली 
गांवा येदें भाट दिलें 

घरा भितर , पोरसा भितर 
पोरां फळां पीक दिलें 


वाव दिलो , बादळ दिलें 
लख्ख विजे - हांशे दिलें 
दोंगरां येद्या ल्हारां मदों 
दिव्या - घरा मन दिले 


गुलाब दिले , कांटे दिले 
कांटे सोंसपी काळीज दिले 
उमाशेच्या दोळ्यांत म्हज्या 
पुनवेचें सपन दिले . 


हांवें किदेच मागल्या बगर 
जिणेन म्हाका सगळे दिलें 
कोलवाचे खोंपीत म्हजे 
विस्वाचें धन दिले 


माडी म्हजी भयण 


माडी म्हजी भयण 
माड म्हजो भाव 
भावभयणी गोंयांत म्हज्या 
हांगा अकटो हांव . 


पयस गांव पयस मोग 
दुकां मेजीत काडटां दीस 
वोवळां बगर , मोगयां बगर 
जिणेत म्हजे भल्लें वीख . 


केळ म्हजी भयण 
आंबो म्हजो भाव 
भावभयणी गोंयांत म्हज्या 
हांगा अकटो हांव . 


चीच ना पिंपळ ना 
वडा मोगाळ सांवळि ना । 

कुळागरा - माये बगर 
तान म्हजी पालवना . 


तांबडे मातये बगर म्हजे 
रगत लेगीत जाले काळे 
पांचव्यांचार मळां बगर 
काळजांत म्हज्या तापले सडे 


माडी म्हजी भयण 
माड म्हजो भाव 
भावभयणी गोंयांत म्हज्या 
हांगा अंकटो हांव . 


जायो - जुयो 


एक एक माड मेळून 


भाट जाता 


एक एक पावल जळन 


वाट जाता . 


तूं आसतना जिवीत 
तू नासतना - कवीत 
आज म्हजे सगले जिवीत 
कवीत जालां . 


ne 


सान वेंगेंत 
आंवळं कशी 


संवसाराची सुंदराय ? 
मळबायेदे हात जाय 
नेण्टे मतीन 


समजू कशी 


विस्वाची अप्रुपाय 

? 
सूर्याभाशेन नदर जाय . 

जंय पावल ना 
थंय वाट कित्या ? 
जंय वावर ना 
थंय हात कित्याक ? 
जंय अन्नता 
थंय ताट कित्याक ? 
जंय मोग ना 
थंय रात कित्याक ? 


पाख्या , पाख्या वात ही 
करतली तुजी घात 

उजवाडान भरतली 
म्हजी रात 


दुकां गळोवन 
तळे जाता 
तातूंत मळ्ब 
रूप चोयता . 


सोय बरी वांटचे आदों 
रोस पिळून काडचो न्हय 
भितर उतर शिजचे आदी 
गीत पानार वाडचे न्हय 


* 


जिविता पासत 


दुडू जोडले 


दुडवापसत 
जिवीत मोडले 


सपनांत तिजो घेवन उमो 
खुशालकायेंत बुडलों हांव 
एकच मात खंत मनाक 
विचाल्लें ना 
तिजे नांव 

फुलान कितेंय मागचे जाल्यार 


परमळून मागचें 


फळान कितेंय दिवचें जाल्यार 
हडे पिळून दिव , 
मनान कितेंय सांगचें जाल्यार 
मोगान जळून सांगचें 


अशेंच करीत आयले : 
फातरांच्या देवांक 
रगतान न्हाणयले 
रगताच्या मनशांक 
फातरान धाडायले 


कवीत म्हळ्यार दिश्ट एक 
दिश्टींतल्यान सृश्ट जाता 
कवीत म्हळ्यार सपन एक 
सपनांतल्यान सर्ग येता 


भयान सांगलें : धांव 
आशेन सांगलें : राब 


सवणे म्हजे 
भांगरा - तोचीन 
आयलां घेवन 
उतरांच्यो काडयो 

तुमच्या मनांत 


घोंटेर करूंक 


सुक्या सड्यार 
उदक मेळ्ळे 
मा घडेर 
जिवीत कळ्ळे 

रघुनाथ विष्णू पंडित 


आयज तूं येतलो देखन 


आयजत् 
येतलो देखून 
बांयचेर कावळो 
रडून 

गेला 
आंगणांतुल्या 
पादिकान 
फुलां शिंवरून 
शिताडो केला . 


आयज तूं 
येतलो देखून 
पोरसां चांफ्यार 
फुलांच फुलां 
मागदेरिच्या 
केळीमाथ्यालें 
घडालें पिकून 
मांगर जालां . 


आयज तूं 


येतलो देखून 


माजर बसलां 
हुमरो राखीत 
गोठ्यां म्हसरां 
हांबे हांबे 
सुरकटन 
नाचता लापीट . 

आयज तं 


येतलो देखून 


शिरच्या पानां 
रंगला इडो 
जीव माजेलो 
सैर भैर ... 
पाळण्यांसारको 


रडटा चेडो . 


आयज तूं 
येतलो देखून 
खोप्यां आबोली 
मुरगट्टात 
नेया खणाची 
चोळी माजेली 
आंगाक सामकी 


तटतट्टा ! 


बायज तूं 
येतलो देखून ! 
आयज तूं 
येतलो देखून ! ! 


दर ना देखून उल्ला 


हांव भाटकार ! 
म्हजे रेंद 
म्हाका पावना . 
कांयूच केल्यार 
अक पैसो 


हाताक म्हणून 
गावना . 

जानेराच्या पाड्याचे 
नाल्ल विकले ... 


भाटाक 
वावर केलो . 
आबिलांत 
मीठ विकलें ... 
देमांदाची 
कुश्तां भल्ली ... 
सेतेंब्रांत 
भात विकलें 
प्रेदियाल भल्लें . 


देझेंब्रांत 
शेळो , सोण्णां 
सुपारी , सोला 
आशिल्लें , नाशिल्लें 
सगले विकलें ... 
सोर्ती काडल्यो . 


नातालांच्यो , 
नव्या वर्साच्यो . 
लाखाचो प्रेम 
कोणाक फुटलो 
कोण जाणा ... 


म्हज्या सोर्तीचे 


बाराय रुपया 


जाले ना . 


आतां , 
म्हजे म्हाकाच 
हांव 
विकपाचो आसां . 


दर ना 


देखून उल्लां ! 

उरतलें तें रूप धरतले 


चंवर झडटा ? ... 
भियेवं नाका ! 
इल्लें झडटलें ... 
इल्लें उरतलें ... 
उरतलें तें 
रूप धरतले 
रंग घेतले 
आनी पिकतलें ! 


सायबिणी 


9 


सगली रात तुजे कुडी 
दिवली झेमेता , बाये , 
दिवली झमेता . 
वंटीवेल्यान 
हिणयां तिणयां 
सावळी दोलोता ; 
तुजी , सावळी नाचोता . 


हांव हिणयां , 
घुसमटत , 
काळखां फुगार 
तुजे पासत 
तूंय म्हजे सायबिणी , 
कित्या जागोता ... 
बाये , कित्या नागवता ? 

कोणाक कांय नाका 


तूं कुंडो दिता 
तू म्हाका जाय . 
हांव उंडो दितां 
हांव तुका जाय . 
तं कणी दिता 
तूं म्हाका जाय . 
हांव लोणी दितां 
हांव तुका जाय . 


ना जाल्यार ... 


बांयक राट नाका 
राटाक राजू नाका 
राजवाक कळशी नाका 
कळशेक उदक नाका . 


उदकाक तळ नाका 


तळाक ठाय नाका . 
कोणाक कोण नाका 
कोणाक कांय नाका . 


दर्या सुंदरी 


नदरेंतुल्या पागेरानु 
पागितां मासोळी ... 
सायबा भुलोयन मासोळी 
पोवळ्यांच्या कंवळ्या वोठार 
नाचोयत पिसोळी 
सायबा हांसोयत पिसोळी 
होड्ड्यावेल्या घोंटेरां धोलोयत 

पारव्यां जोडी 
मोगा पारव्यां जोडी .. 
ल्हारा ल्हारा फुसलायता 
आमुरेचेरी .. 
सायबा , दोर्या देगेरी 
देखिली अकु , सोपनातुली 
सोपोन - सुंदोरी 
सायबा , चोंद्रिमापोरी ... 
भांग पाणयां व्होडें मुगेलें 
सोडोयन नांगोरी 
सायबा , मासलोलें तोडी 
चोलये चोयतां नांगोर तोडुनु 
हुबले वोसाडी ... 
सायबा , भायलें वोसाडी ! 
वादळाविणे वान्यायविणे 
पावले पोलतोडी ... 
सामकें , धारेय पोलतोडी ! ! 


हांव तुळशीचे पान गे ... 


हांव तुळशीचे 


पान गे 


हांव तुळशीचे 


पान 


Joe 


मोग म्हजो 
देवा येदो 
जीव जरी 


सान गे 


हांव तुळशीचें 
पान ... 


केंसर कृष्णा 


पांयार पडचें 

हांवें फाटी 
हात जोडचे 
रात - दीस 
ध्यास घेवन 
परमळळो 
प्राण गे 
हांव तुळशीचे 
पान 


हांव तुळशीचे 
पान गे ... 
हांव तुळशीचे 


पान . 


हांव राजा 


हांव पिट्टोळ 
उडणां मारपी 
निस्त्याचो राजा 
त्या xxx भाटकाराच्या तळ्यांत 
म्हजें राज्य चलता 
देवां मदीं इंद्र 
नक्षत्रां मदीं चंद्र 
भुतां मदीं देंवचार 
भाटकारा मदी xxx 
तसो निस्त्या मदीं हांव 
पिट्टोळ 
निस्त्याचो राजा 
त्या XXX भाटकाराच्या तळयांत 
म्हजे 


राज्य आसा . 


केंदळा मदी 


करंगूट , पाने 
कुड्या मदी 

थोटेच शाण 
गावड्यांमदीं ... 
मनीस घाणे 
भाटकार शाणे ... 


शाणे ... 


आनी बुदवंत 


बदवंत 


आनी व्हड 


व्हड 
आनी चड पदवेचे . 
तसो हांव 
पिट्टोळ 


त्या 


XXX भाटकाराच्या 
तळ्यांत 
म्हजे राज्य 
चलता . 
बेबक्यां मदी 
हेवाळे व्हड 
हेवाळ्यां मदी 
दिवड , जड ; 
खा मदी 
खर्चाणी गोड 
तसो 


सुंगटां मदों 


सांगटां मदों हांव 
रुचूय ना जाल्यार 
स्वावपाक 
बरों वातड 
निस्त्याचो राजा 


त्या 


XXX भाटकाराच्या भाटांत 
म्हजे 


तळे आसा . 


39 


तळयांत उदक अडे , 
बांदांचे 
आडांगायेन आडायिल्लें . 


तळ्याक 
निजाचो झरो ना 
दर्याक वेंगावंक 


मानस ना 


ल्हानसो 


पोडसो ना 
आगराचो 
उमाळो ना . 
दर्याक 
भरती येता 


सुकती येता 
तशी 


खळयकूय 


ती येता 
आनी वेता 
मायले भायर 


पयस पयस 


पुण 
तळ्याक 
कांय लागना . 
आगरांत 
घोळश्यो येतात 
शेवटे येतात 
आनी 
वेतात 


व्हड व्हड 
सुवादाचे गोड गोड 
तळयाक 
भायले खळयेची 


जोड ना 


त्या खातीर 

शेवट्याक 


तळ्याची 


ओड ना . 
तो तळयांत 
येना 


आयल्यार 


थारना 


थाल्ल्यार उरना . 


उदक सावें 


भिस्तुराद 
पचपचीत . 
खार म्हळ्यार 
खारसाण ना 
गोड म्हळ्यार 
गोडसाण ना . 
मनशाच्यान 
पियेवं नज 
शेवटयाच्यान 
जियेवं नज 
शेवटो 
तळयांत रिगना , 
तोंवेर 
हांव राजा 
पिट्टोळ 
तळ्यांतल्या 


बुराटयां मदी 


खां मदी 
हांव 
उडणां मारतां 


त्या 


Xxx भाटकाराच्या तळयांत 
म्हजें राज्य 
धोलता . 
Xxx भाटकाराचे 

भाट व्हड 


माडाक , 


सूर चड ! 


रेंद 
तीन माडांचे 
कुंबळे 


धा पडींचें 


येरांस 
मातशे नडीचे 
देखून 
भाट 
फोराक म्हारग , 
तरीकूय 
भाटकाराची 


पदवी व्हड . 


म्हणून 
भाटाच्या नाड्यार 
XXX भाटकार 
भाटांत 


उडणां मारता 


मुणकान्यांची 


सोण्णां काटा 
पिडापीड करता 
तांकां भोवच 
धारेर धरता 
दीस रात 
किरमिता किरमिता . 


आसडून पिसडून 
फांपडून फांपडून 
खाता खाता . 
आनी हांव ? 
तळ्यांतल्या 
निस्त्याचो राजा 
थंय ... तळयांत 
घुमशेण घालता . 
सांगटांचे 
कांटे मोडटां 

संगटांच्या नाखांत 
दोरां सोडटा 
खर्वांक 
मिसडायता 
खर्चाण्यांक 


कुसां तोपतां 


खरशेयतां . 
XXX भाटकार 
जसो 
गावड्यांचो राजा 
गोव्हे दोर 
आनी प्रिजेत ! 


तसो हांव 


पिट्टोळ 
निस्त्याचो राजा ... 
त्या 
XXX भाटकाराच्या तळयांत 
बांदाचे आडांगायेन 
आडायिल्लें 
खान्य उदकाचे 
म्हजें राज्य ... 
वायंगणे शेत 
रोपाच्या तपार 
कांय दीस 
चलता ... 
धोलता ... 
आनी निमाणे 
व्हांवता ! 
हांव पिट्टोळ 
निस्त्याचो राजा 


त्या 


XXX भाटकाराच्या 
तळ्यांत 


म्हजे 


राज्य चलता . 

भाटकाराचो सत्यनारायण 


देमू , 
माळी झाड , माळे झाड 
सालां झाड 
कुडी झाड 
घेरांव काड 
कैर काड 
सगळ्या जमनींक 
शेण काड 
वण्टीक 
चुनो काड . 

फाल्यां 
पुनवे - दिसा 
सत्यनारायणाची 

पुजा आसा मरे ? 
देमू , 


दिवे पूस 


पायणेलां पूस 


जनेलांचे 


वीद्र पूस 


दिव्यांच्यो 


चिमण्यो पूस 


लामणदिवे 


दिवल्यो पूस . 
तेल घाल 
वाती घाल 
वल्तेरा पूस 
कदेलां पूस 
लोनां घाल 

जमखणा घाल 
कदेलां मांड . 


देमू , 


माडाचे 


नाल्ल झडय 
ते सोल . 


देमू , पेज जेवंचे पयलीं 
तुळशी काड 
दुर्वा हाड 
फुलां हाड 
साळकां हाड . 


पेज जेवतकूच 
माळो कर 
झेले गंथ 


तुरे कर . 


देमू , 
दोनपारा 


भात उकड 
लाठीर , फोव कांड . 


देमू , 


कोप - बशो 

धू 


कोपांधू . 


देमू , 


जळव फोड 


शेवकाराक आपय . 
तिखशे फोव 
बुंदी लाडू 


बेसन लाडू 
पिठ्या लाडू 


चकन्यो , शंकरपाळयो 

मयडेंच्या केळ्यांचो 
हालयो 
करून घे . 
पणजेचे बामण 
मुरगांवचे सोयरे 
मसणांतले ' धायरे ' 
पुजेक येतले . 


देमू , भटाक सांग 
ताका विचार 
पूजेचे साअित्य 
सगलें 


तयार दवर . 
देमू , 
रानपी सांग 
शंबर लोकांच्या 
जेवणाचें सामान 


तयार दवर . 


देमू , गाडो बांद 
पणजे वच ... 
हे हाड 


तें हाड 


हे व्हर 
तें व्हर . 


कापूर उजवाती 


गोड दाळ ... 


आरतींक 


लवंगी माराण 


मखराक 
लाखेरी फोली 


घुरुताक 
भायलें पीठ 
वौद्र पुसपाचो 
धवो पिठो ... 

पेत्रोलाचे डबे 
तेलांचे डबे 
तुपाचे डबे 
पायसाक 
वेलदोडे ... 
खिसमीस 
मुगा - दाळ 


चण्या - दाळ .. 


शि - याक 
सवाय मण लरांव 


सवाय मण साकर 


सवाय मण तूप 


दोणे ... 


2 


मयडी केळी 
लारांजां 
तोग्जिा 


पेरां हाड 
देम , 
शेटीक आपय 


मखराक 
कमळां कातरून घे . 


देमू , 
फुलकारांक 
जायो , हार , तुरे सांग 
दुदकारांक 
चाळीस शेर 


दूद सांग 


च्याचो पालो हाड . 
देमू , 
म्हारांक 
फुलांचे पांटुले सांग . 

देमू , 
दोंगरकाराक 
माटवेचें सामान 
सांग . 


फुलां , पत्री सांग 


भाज्जेक आळू 
आंब्याचे ताळ 
सूर्ण कारांदे सांग , दुदी सांग . 


देमू , 
जिनकाराक 
फळावळ , शियो सांग 
जाम , फोफळांचो कात्रो 
केळिचे नेमे सांग 
लोणच्याक बिमला , 
उडद - मेथयेक 
करमलां सांग 
बांदकाराक 
आडसरां , नाल्ल , 
दुर्वा सांग 
हुंदराचे कान सांग . 


देमू , 
पणजे वच 
पिटेबाबाक 
बिटेबाबाक 
सांतूबाबाक 
फटबाबाक 
राताबोलीक 
घोड्याक , पलंगाक 
पेटेबाबाक , विटेबाबाक 
खोटेबाबाक , धोंड , 
घांटकार , वर्दो , 
कोलवाळकाराक 

म्हारवाक आनी 
देंवचाराक 
सगल्यांक 
पुजेक आपोवणे सांग . 


देमू , 
रायबंदरा वच , हे सांग . 
मोवळयां वच , ते सांग . 
कुडका वच , हे कर 
ताळगांवां वच , हैं व्हर . 
माशेलांत वच 
भटाक आपय 
खांडोळ्यां वच 
पुजायाक आपय 
माणस्तारी वच 
शुक्राराचो बाजार हाड 
मुरगांवां वच 
हाका अअपय 
म्हापशां वच 


हरदास सांग . 


दे 


देमू , 
हाका जेवणाक आपय 
ताका पुराणाक आपय 
ताका कथेक आपय . 


देमू , 
मानशेकाराक 
संगटां सांग 
दोंगरकाराक भेंडे सांग 


पुजे दुसऱ्या दिसा 


सकाळी पेजे बराबर 


भाज्जेक . 


देमू , दिवे पेटय 
देमू , दोणे भर 


Gonemunos 

दोण्यांची ताटां भर 
देमू , नाल्ल फोड 
पंचखादय कर . 


देमू , 


रानप्याकडल्यान 
मुगां- गांठी 
उडद - मेथी 
वडे , रायती 
शाको करून घे . 


देमू , 
आरतींक 
शेटींक आपय 


देम , 
जेवणाक 
शिरत्यो मांड . 
देम् , 
गांवच्या लोकांक 
दोणे वांट . 


देमू , 
पानां व्हरूंक 
मडवळांक आपय 
म्हाल्यांक आपय 
नायकांक आपय 
आनी म्हारांक आपय 


देमू , 
बिटेबाब 


पेटेबाब 


मोटेबाब 
बेठेबाब 
पणजे वच्चे आसात ... 
अकल्या अकल्याक 
कालापुरा वचून 

घोड्यांच्यो गाडयो आपय . 
देम , 
हांगा धांव मार 
थंय धांव मार 


पळत राव . 


देमू , 
सगलो लोक गेलो ? 
सोयरे गेले 
धायरे गेले 
दायजी गेले 


दुस्मान गेले ? 


आतां 


मखर काड 


9 


माळयार उडय 
कदेलां , हारशे 
दिवे , तांपा 
चिमण्यो 
जमखणां , लोडा 
उशी , शेंदयो 
चादरी रुजू कर . 


मुकटे , पाट , तोप , तपली 
पंचपत्रां , तांबये 
पडगे , पळयो 
आरती , झांजी 
तबकडयो 
कोप - बश्यो 
चमचे 


सगले सामान 


रुज कर 
आनी आसले तशें 
सगले 
जंयचे थंय 
सांबाळन 

त्या त्या जाग्यार 


माळयार 
कुडींनी 
दिस्ताक दिस्त 
आशिल्लें तरों 


दवर 


देम , 
भटांक 
दक्षणा व्हरुंक आपय 


हरदासाक 


विडो व्हरुंक आपय . 


देमू , 


सगल्या भटांच्यो 
गणेस - पजांच्यो 
भाज्जेच्यो 
सगल्यो 
बारीक मोटयो पोटल्यो 
तांणी अकठांय 
केल्यात त्यो 
शापार 
कारेरी मोटारी कडेन 
व्हरून पावय . 
पावयल्यो मरे ? 
देमू , पुजा तुका 
मानवलो मरे ? 
व्हय माटकोरा ! " 


आरे , 


पुण पापया 


ह्या 
सगल्या बोवाळांत 
हांव 
प्रसादाचो दोणो 
दिवंक 

तुकाच मरे 


विसल्लों ... 


यो यो 
असो यो 


पापया 


हांव विसल्लों 


जाल्यार 


तुंवें पुण 


याद करची न्हय ? 


माटकोरा , 
अिच्चेय बोओळांत 
माजेलें खंयचे ! " 


शे शे ... 
तुगेलें खंयचे ? 
पापया ! 
तू म्हणून पुजा 
तू नासल्यार 
पुजा जावपाची ? 
घे घे ... हे थे 
तुका दोन दोणे व्हर 
तुजो मान पयलीं मरे ! 
एक तुका 
आनी दुसरो 
तुजे घरकानीक 
आनी मागीर 
तिखशे फोव व्हरपाक 
चेड्याक धाड 
विसरूं नाका आ 
" बोरें भाटकोरा ! " 

कवित्रां 


सपन 


कोणालें काय 
तें सपन 
मळबां चवरलां ? 
रंगरंगी इंद्राधन 
रंगा शिंवरलां 


बावलों 


दोळ्यांतली बावली म्हज्या ... 
तुजे आशेर रावली ! 
तूं मात , 
वायार हुबून , 
बँचेखंय पावली ! ! 


जिणे- व्हडे 


अफाट दार 
जिणे - व्हडे 
तरतां तरना 
सुखा भोंवतणचे दुखाकडे 
सरतां सरना ! 


सुख - दुख 


सुख , 
सांवरी कापसावरी 
देखतां देखता 

हूबून गेले 


गेले ... 
दुख 
काजी दीख कशे 
गोम जावन 
फाटी दसलें ! 


* 


मोगा - कळे 


जीणे वेलीर मोगाकळे 
हांसत हांसत खुंटले 
हार गुंथले , 
तांचे आज 
धागेच सगले तुटले ! 


म्होंवा - मूस 


म्होंवा मूसा ... 
विखां कुसां ! 


मिणो वारो 


धर्तरेच्या 
मोगा लागन 
पावस धांवलो 
आधारा ... 
वारो मिणो 
जोगलां वेंगे 
सोशेता 
मळबा घोटेरां ! 


* 


दिवो पण्टी 


देवाले 
उज्वाडा दिवे 

युगान युगा 
पेटत आसात 
म्हजे जीणे 
पंटीभर तेल 
खि गा खिणा 


आटत आसा 


हुंवार 


आमच्या मोगा 
हुंवार येता ? 


येवंदी 
उपाट येवंदी ... 
बडपाचे तर 


दोगांय बुडया 


हुंवार 
धादोस जावंदी ! 


भूल 


तणावरी सुकचे पयलीं 
फुलापरी फूल तरी ... 
जीणे मोयपासां 
हुपचे पयली 
मोगा मातशे 
भूल तरी ! 


गीत 


पानांतल्यान कुच्च करून 
फूल वेलीर फुलता 
तेच भाशेन 
मना ताळयेर 
गीत म्हजे धोलता ! 

लक्ष्मणराव सरदेसाय 


पर्वत म्हाका जावंचें आसा 


ते पडटात तेन्ना हांव वाडटा , 
दिवन म्हजें बळ तांकां 
एक दीस उबे करचे आसात 
प्राणाची फूंक घालून 
त्राण तांकां हाडचे आसा . 
पडटात ते पडूं दी खुशालं . 
पर्वतावरी हांव थीर उल्लों 
जाल्यार , 
सगळे उबे रावतले गा . 
मोड येता 
झाडां - पेडां हुमटून पडटात . 
कुसून तांचें सारें जाता 
तातूंतल्यान कोंब फुट्टात 
नवे रूख झेलयत आंगार 
पर्वत मात थीर आसता 
पर्वत म्हाका जावं , आसा 


उसत 


उसत 


उसत 

उसत 
बोद्रां उसत 
आंगटयो उसत 
सांगशो उसत 
उसत पेटूल 


उसत पेटारो 


रात दीस उसत उसत . 


मान कणली 

कमर धल्ली 
तरीय सारकी उसत उसत 
पापये ! जाली म्हातारी 
तरीय कितलें उस्तितली ? 
जल्मभर गावले ना तें 
मेळपाची आस्त कसली ? 


व्हडलें बरें भाट आसा 
भुरगि आसात , नातरां आसात 
धुवो आसात , सुनो आसात 
सोदता अजून कितें पिशे , 
बोंद्रां चिद्रांत नशीब तुजें ? 


पूत तुजे पांच पांडव 
कर्तुपाचे व्हडले दोंगर 
तांचें नांव , नांव तुजें 
फांकता भायर जसो परमळ . 


घोव तुजो गुणां - शिसो 
लोक जाता सामको पिसो 
तोखणाय ताजी करची सोडून 
सोदता कितें ... सोदता कितें ? 


आमी सत्तेचे मानकरी 


आमी सत्तेचे मानकरी 
आमी अहंकाराचे पुजारी 
आमी सुवार्थाचे उपासक 
आमी दांभिकांचे कैवारी 
आमी लाचान्यांचे राखणदार 
आमी दुश्टांचे वाली 
आमी नश्ट्यांचे मोगी 
आमी गुणेस्तांचे दुस्मान 
कला आमची बटीक 
ज्ञानी आमचे बंदे 

स्वाभिमानाक आमी 
चाबकान फोडून काडटले 
जाय आमकां स्वातंत्र्य 
सत्तेर येवपापुरतें . 
आमची मतां अमान्य तांकां 
आमी भायर धांवडायतले 
वडवचार स्वातंत्र्याचो 
सभामदीं करतले 
ताठ मान , ताठ कणो 
असले मनीस खपचेनात . 
बंदेपण करतल्यांक 
आमी पैस करचेनात 
आमचे लागी येतल्यांच्या 
गळ्यांत एक एक धोल के 
आमचें व्हडपण गायत तांणी 
जळीमळी हेडचे 
आमची भास आमकां नाका 
आमची भूय आमकां नाका 
दुसन्याची भास घेवन 
व्हडले आमी जातले . 
पूर्वज आमचे व्हडले व्हडले 
कुशीक आमी उडतले 
जातपात ' बळगें ' आमचे 
तांचेर आमी जियेतले 
आमच्या व्हडल्यांक कुस्कुटावन 
बळीश्ट आमी जातले 
आमचे आड येतले तांकां 
सदा आमी धोंसतले 
सत्यान वागतल्यांक 
चिड्डूमाड्डून मारतले . 
फिरग्यांचें बंदेपण 
केलें आमी जाल्याख्य 
हड्डे फुडें काडून आमी 
जयहिंद ' म्ह गटले 
आमचे उतर न्यायनीत 

हेर सगळे अनीतीचे 
उद्घाटनां - समारंभ 
आमचे लोक करतले 
स्वतंत्रताय हाडली तांकां 
परोपरीन छळटले . 
लोक आमचे बंदे 
आनी देव आमचे पांगी 
बंदे आमचे हजरांनी 
आमची पुजा करतले 
आमी मेले जाल्यार 
पुतळे आमचे उबारतले 
आमचें नांव अशेभशेन 
अजरंवर उरतले 


व्यथा म्हजी 


व्यथा म्हजी जगाभायली 
व्यथा न्हय शरिराची 
व्यथा न्हय इंद्रियांची 
व्यथा म्हज्या पिंडाची . 
व्यथा दिसना 
व्यथा कळना 
व्हडल्या व्हडल्या वैजांक 
व्यया म्हजी उमगना 
घरांत बरें सुभिक्ष आसा 
बायल मुरगीं सुखांत आसात 
नाती - गोतीं ताण आसात 
तरीय व्यथा थामना 
व्यथा म्हजी सावळेभशेन 
फाट म्हजी सोडिना 
व्यथा म्हजी जादूची 
आनंदाचो शिवरै घालपी 
सगळी सुखां कडसाळून 

व्यथेक वेंगावून बसला 
व्यथा म्हजी भोव सोबीत 
सर्गापरस गोड गोड - 
सर्गाचेर लाथ मारून 
व्यथेक हांव वेंगायतां 
व्यथा म्हजी करुणेची 
मनशांच्या मोगाची 
भोगली सगळी सुखां 
आनी त्यागले सगळे भोग 
पुण व्यथेत म्हज्या पाझरतां 
असली व्यथा , घोर - थोर 
जगाभायली म्हजी व्यथा 
जगाभायली 
म्हजी व्यथा 
व्यथा म्हजी 
देवाकृपा 
म्हजी व्यथा 
देवासाप 
सापाच्या वायटांतल्यान 
सरता भायर 
म्हजे त्राण 
म्हजी व्यथा निजाची 
चलत आयल्या - 
चलतली . 
अशीच फोंडा मेरेन 
म्हजी व्यथा 


9 


पातका धुता 


कुड्ड्या पिशा निसर्गाची 


संकेतांचे कोट फोडून 


संकेतांचे कोट फोडून मेकळो जालों . 
आनी सुखाक पावलों 
ल्हान - व्हड संकेतांची 

उठ , धांव 


उग्र भता . 
तरेतरेन नाचताली 
कोण मेलो - चल रडंक 
कोण जालो- चल हांसूक 
कोणाचे लग्न आपा 
चल बेगीन बोवाळूक 
कोणा कपलाक मिरी लागला 

पाचारूंक 
अमको कोट घालूक जाय 
अमकें पृडवें न्हेसूक जाय 
सवळे आंगार ओडूंक जाय 
नात्याचो कोणय मेलो 
कडक सुतक पाळंक जाय 
सादी चीट बरैतलो 
स . न . वि . वि . घालूक जाय . 
देवा देवळांत गेलो जाल्यार 
पोले फोडून घेवंक जाय . 
जल्मादिसा इश्टाच्या 
भेटी व्हरूंक जाय . 
घरांत सगळे सडसडलां ... 
भायर गिरेस्त दिसंक जाय . 
निश्ठा ना देवाचेर . 
भाविक मोटो भासौंक जाय 
बायले गळ्यांत ना जाल्यार फुटको मणी 
जायां वस्ती हाडूक जाय 
पावलां पावलाक संकेतांची 
रुपडी असली घालूक जाय . 
खरो मनीस पुरून गेलो 
उस्तून ताका काडूंक जाय . 
वयलेचार करिना जाल्यार 
मनशानसून उठूक जाय . 
संकेतांक भायरे केले 
तेन्ना सुखाक पावलों हांक . 


LI 

पांडुरंग भांगी 


तीन कविता 


1 


देशांतराक गेललें तारूं 
तुज्या दोळ्यांतल्यान परतता 
तेन्ना मळबय सकल देंवन 
काळजांत गोठेता 


2 


झाड पिको आंबो तसो 
आयलो सांजचो वारो 
वाजलो नादार चुडो आनी 
रंगलो मुखा विडो 

विडो .. 


3 


विकाळाच्या धनया ! 
रगतांत चंद्र 
फुलयतलो जाल्यार फुलय 
आनी उतरांक 
इंगळो दसय 
अन्नाचे पांगींत दवरूं नाका 
रगत हलकट करुं नाका 


रगतांतलें झाड म्हजे 


रगतांतलें झाड म्हजे 
भोंवता दिगंते 
अगुस्टाचे मोर लागले 


नाचं भितोडे 


म्होर लागले नाचूं तशी 

झाडां पेट्टी दिवजां 
नाचतां नाचतांच म्होर जाले 
दृस्टांताची जोगला 


दिस्टावो 


मातयेचीच कूड ही 
मातयेकच मेळचेली 
मातयेतच रुजता भात 
त्याच भातार पोसचेली 


मातीच ही सगळी खरी 
मातयेचीच पूड 
तरी तिचे गर्भकणयंत 
हावेसांची चूड 


हेच चुडो उजवाडार 
झेलतां खेळयत ल्हार 
ल्हारा , ल्हारा , काळजाक म्हज्या 
न्हिदेंतय जाग 


ही जाग - उदेन्ती 
भाग्याचो सुगुर्वो 
आनी म्हज्या पातकांकय 
फुडाराचो दिस्टावो ! 


वाट 


अस्कडी ही वाट म्हजी 
आजून सोपून सोपना 
फातरांची जावन फुला 
वाट म्हजी पर्मळना 


करपा सारके आसा कितले 
कायच हातान घडलें ना 


कोंकणो काव्यसंग्रह 

कांटे - खुंटे तोपले मात 
पुणून रगत आयलें ना 
अशे अके देगेर पावला 
वाट फुटून फुटना ( ... ) 
थांग म्हज्या काळजाचो 
म्हज्या म्हाकाच लागना ! 


हुमकळणी 


कथेत आडकथा 
फागराक आडफागर 
खांदयेक आडखांदी 
अशी जीण बळची 
म्हणून आळे धल्लां 
मुळार शिपी घाल्या 
तरी थंडाय धरना 
हाड तिजे पालेना 


पावलांक पाळ फुटना 


म्हणून मुंयेर धरना 


पांखांय जिणेक फुटनात 


म्हणून उडूक पावना 


कित्याक अशी हुमकळणी 
म्हज्या म्हाकाच कळना 
मळब अशें तिरायत 
वारोच आज सोशेना ! 


सावळी 


घोंटिल्ल्या मळबाचेर 
कांतयल्ली बावली 
केन्न । तरी शेंडिल्ली 
म्हजीच ती सावळी 

हावेसांचे धल्ले कळे 
मळबाक आतां फुटले दोळे 
लक्ष तांच्या व्यथांचे 


धत रेक दुवाळे 


ल्हवू ल्हवू रात देवता 
सावळेतल्यान झिरपना 
थेंब्या थेंब्यांत सपनां जागयत 
सरांव म्हजो घेवंक येता 


कित्याक धरूं खंत आता 
हावेस म्हजे जियेतात - 
रेवेंच्या कणा कणाक 
ल्हारां हाटात नवी जाग 


रात आतां शांत उबी 
कांतयल्ली बावली 
हावेसांचे उबेची 
म्हजीच ती सावळी ! 


भाग्यवंत सपन म्हजे 


भाग्यवंत सपन म्हजे 
दवार आतां पिकनले 
थोड्याच अशा घटकां भितर 
गिराण म्हजे सुट्टले 

2 
सपनांतली परी 
अशी म्हजी नारी 
धर्तरेचे नाते सांगत 
म्हन्यांत आसा उबी ! 
दोगीय अशो गर्भाळ 
दोगीय अशो पिकाळ 
म्हणन तर तेजाळ 
दर्याच्या ल्हारांचेर 
रेखतात म्हजो फुडार ! 

धर्तरेचो पूत हांव 
कसो जायन अभागी ? 
फुडाराचो धनी हांव 
कसो जायन अपेशी ? 
अित्सा म्हजी बळार 
उड्टा मेकळ्या मळबार 
मोतयांचो चारो तिका 
दर्याच्या ल्हारार 

दर्याच्या ल्हारार ! 


हांव वतलों 


हांव वतलों , त्या वेळा रय 
सवणीं गायत आसतली 
आनी तिनसांजच्या वेळार 
दारामुखावेले मोगरेक 
रसरसून मोगरी फुलतली . 


आयचे वरीच तेन्नाय बी 
मळब रंगत रावतले 
म्हगेल्या घराच्या आंगणांत आनी पोरसांत 
गीम आपलो खेळ खेळून वतलो 
जीण फुडें फुडेंच वचत रावतली 
हांव मात सगळ्यांकच पारखो जातलों . 


म्हज्या घराचो लामणदिवो 
तो मात पेटत आसतलो 


आनी हांव नासुनय 


ब्रहृम जाल्लो म्हजो अंश 
संवसाराकडेन 
नवें नातें जोडून रावतलो . 

पावस आयलो शिवारा 


पावस आयलो शिवारा 
मायर सल्लो भोंवारा 
अप्रुपांचें सवणे अक 
आयलें म्हज्या घोंटेरा 
ताळये ताळयेर नाचलें आनी 
उडलें दिगंतरा - 
पर्जळून कवनां म्हजों 
आयलों आतां चंवरा 
रझांवांच्या दिव्या म्हज्या 
ऊप रे सगळयो पलतडी 
घरा घरार झडू , तुज्या 
उजवाडाच्यो वावझडी ! 


दीपराग 


३ 


सगळयाकच अक धार चडल्या 
सगळ्याकय अंक धार 
चांदन्याकय अक धार 
तुजे म्हजे नदरेकय अक धार 
पेल्या दरवठ्यार ओक मावीण गायता 
तिच्या गळ्याकय अक धार ! 


केन्नाय ती अशी गावंक नाशिल्ली 
जो तो सांगता .. 
पाळण्यांत अका भुरग्याक जाग येता . सकाळटा 
दुभाव ना सकाळटा 
तुज्या म्हज्या दोळयांत राया 
रातचोच दीपराग जळटा ! 

जंत्री 


ओक म्हातारी - नित्यनेमी 
सदा उठून हुंबयार बसता 
ओक भट - देवधर्मीस्ठ 
देशक सदांच गाळी घालता 


अंक मोटार - खटारो 
धुकलुनय कशीच चलना 
अक पिस्तोल - पोके 
दाखयल्यारय कोण भियना 


अक कावळ्या आवय -चिचोंदर 
सदांच भोंवती भाग्रत 
उस्तवायो करीत रावता 
आसून थोटी अबर्गत 


अक शिंदळ - तितलीच नेमनीस्ठ 
घोवाविणे पतिव्रता 
अंक घोव मात - फकांड कसो 
फक्त तिळ्याकच आधार जाता ! 


. 

गजानन रायकार 


करों 


तुका 

रे मेळचे 


अलतडीन हांव पल तडीन तू 
कशें तुका 

रे मेळचे 
यमुने आयलो हुंवार कृष्णा 

आतां कितें रे करचें ? || पा ।। 


भिजली साडी , भिजली चोळी 

भिजलो काजळ कांठ 
बुडून गेलो जळ भरपाचो 

कलिंदीचो घाट ! 


।।1 ।। 


घुवळ आयली चराचरा 

काळोख काळो दाट 
दिसना जाली पांयासकली 


कुंजवना वाट ! 


112 ॥ 


भयण यमाची खरीच कोपली 

कशी सोडची तार 
हांव ह्या तिरा तूं त्या तिरा 

आज पावसांत ! ॥3 ॥ 


लामणदिवो 


लाय तुजो लामणदिवो 

म्हजे गर्भकुडी 
लावन तुजो दिवो बाये 

उजळ म्हजी कुळी ! 


।। पा ॥ 


हळदीची पावलां तुजी 

हुमन्या म्हज्या लागली 


कोंकणी काव्यसंग्रह 

त्याच दिसा घरा म्हज्या 

देव कळा आयली ! ।।1 ।। 


भल्लेली हुट न्हय तु जी 
लक्ष्मीची 

मूठ 

गो बाये 
ल्हान उतरान वडलांची 

मोटींमना जीख गो बाये ।। 2 ।। 


चंदनाच्या हातान वाड 

अमृताचे घांस गो बाये 
ये ल्या - वतल्या घरां दिसचो 

लक्ष्मीचो वास गो बाये ! ।।3 ।। 


चंद्र उदेलो 


चंद्र उदेलो 
हांसो उफेलो 

तुगे - म्हगेलो ! 


रात कळेली 


भूल बळेली 


तुगे - म्हगेली ! 


चान्ने चंवल्लें 
पिशे शिवल्लें 

तुगे -म्हगेलें ! 


दिवे उजळ्ळे 
गीत घुवळ्ळे 


तुगे - म्हगेलें ! 


रास ! 


दर्या ल्हारा 


खेळती धालो 

वारे वादळ 


करता कालो 


घना घनान 


मळबांतल्यान 


शिमगो केलो 
शिमगो केलो ! 


वावटळीन 


धुळवट केली 


मेघरायान 
शिपल्यो सरी 
राधेवरी 
धरतरेर 


रंग माल्लो 
रंग माल्लो ! 


रानां वनां 
चिब न्हाली 
उचंबळून 
आयली तळी 


खदखदून 


क्रुद्ध न्हंयों 


नाचू लागल्यो 

नाचं लागल्यो ! 
व्हझरे घोगे 
खेळती खेळ 
तालगडी 
नाचती मेळ 
बिजू बायेन 
नाचतां नाचतां 


घातलो दोळो 
घातलो दोळो ! 


चराचर 


जाले गुल्ल 

पानापाना 
पडली भूल 

! 
गोपी वांगडा 


कृष्ण देव 


रास खेळ्ळो 
रास खेळ्ळो ! 


जोडी जमली गो 


गिमशी गाळी पिकली गो 
तुजी म्हजी जोडी जमली गो ! ।पा । 


आमुल्ली फुटली ताळ्यांनी 
हांसली आंकरी चंवरांनी 
वासान तकली चडली गो । 
तुजी म्हजी जोडी जमली गो ! ।।1 ।। 


पुनव आयली व्हळयेची 
चैत्रा केळवण पणसाची 
बिबय नाखांत लजली गो ! 
तुजी म्हजी जोडी जमली गो ! ॥2 ।। 


चुन्नां , चारा दोंगरांनी 
बोलसां भरची भिण्णांनी 
अगळान आंगली रंगली गो ! 
तुजी म्हजी जोडी जमली गो ! ॥3 ॥ 


वडाचे सावळे दाटयानी 
बसकण माल्ली गोरवांनी 
भुतयेची गोडी लागली गो ! 
तुजी म्हजी जोडी जमली गो ! ।।4 ।। 

रात जागची काणयांची 
काकळूट येवची राणयांची 
चान्न्याची चेटकीण हांसली गो ! 
तुजी म्हजी जोडी जमली गो ! ।।5 ।। 


वीज जगलता काळखाची 
गुंथून सुंरगां माळपाची 
म्हयन्याची मुदत सोंपली गो ! 
तुजी म्हजी जोडी जमली गो ! ।।6 ।। 


. 

शंकर परुळकार 


पांखां 


निळया मळ बांतल्यान पांखां फडफडायत 
तो धारे पेल्यान दिसनासो जालो 
तो गेलो , परथून ना येवपाक 
पुण तुका इतले दुख्ख कित्याक ? 
ज्या पांखांनी ताका तुजे पसून पैस व्हेलो 
ती तर तुवेंच दिल्ली ताका . 


पयली अक खांदी पेट घेता 
आनी पळयतां पळयतां सगळे झाडच पेट्टा 
आपल्या सहस्र हातांनी 
अग्निनारायण झाडाक वेंगेंत धरता 
तेन्ना ताच्या आंगा - आंगान चडटा अक भार 
कोणाकूच ना आटाप्पी 
कित्याकूच ना जुमानपी 
स्वताचे बलिदान स्वताच्या दोळयांनी 
पळोवपाची धुंदी आसता ओक औरच 
असल्या झाडाक जगणेच शक्य नासता समर्पणाशिवाय 
तोच खरो ताच्या अमर जिविताचो आरंभ . 


ते 


अक मनीस चलपाक लागलो 
चलपाक लागलो तो थांबलोच ना 
अक मनीस बसपाक गेलो 

बसपाक गेलो तो उठलोच ना 
अकल्यान केली अजवाडाची पुजा 
पुजा ताची केना सोंपलीच ना 
अक कोण वयर चडत रावलो 
चडत रावलो तो देवलोच ना 
ओक कोण बुडपाक लागलो 
ताका कोणे वयर काडलोच ना 


घर 


हे म्हजें घर 
जाण्टयांनी बांदलेले 
जंय हांव जल्मलों , वाडलों 
खेळळों , नाचलों , उडणां माल्ली 
वांशान वांसो ह्या घराचो म्हजे वळखिचो 
कोनशान कोनसो जावन रावला भाग म्हज्या देहाचो 
म्हजे आवय - बापूय देहान जरी नासले ह्या संवसारांत 
जाणवता तांचे अस्तित्व म्हाका अदृश्य रुपान ह्या घरांत 
तांचे मायेची सांवळी आसा म्हजेर ह्या विचारान 
वावुरता हांव या संवसारांत निचित मनान 
हे घर 
निशाणी म्हज्या पुर्वजांच्या कर्तुपाची 
घाम गाळून तांणी केल्ल्या कष्टांची 
तांचे जिद्दीची , तांच्या स्वार्थत्यागाची 
ह्या घराचो म्हाका अभिमान आसा 
मरण येवंचें तें ह्याच घरांत अशें म्हाका दिसता 
आं ! हे कोणी म्हटले ? 
" मुर्खा , ह्या घराचो तुका अभिमान आसा 
मरण येवंचें तें ह्याच घरांत अशें तुका दिसता 
पुण ज्या पुर्वजान हे घर बांदलें 
तो स्वता जंय जल्मलो , वाडलो 
तें आपलें घर , गांव सोडून 
हांगा कित्याक पावलो , कसले ओडीन ? 
हाचो तवें केन्ना विचार केला ? " 

पाखां अडेची 


हांव समजल्लों 
म्हज्या पाखांनी 
हांव हुपतलों 
मळबा कडे 
पुण 


कळून आयलें 


ती पाखां अडेची 
मेणान दसयल्ली 
जी तुटून पडली 
झेप घेना फुडें ... 


20 


0 

जेस फर्नादिश 


यादी 


गुलाबाच्या फुलावरी फुल्लेल्यो त्यो यादी 
पैस पैस हुबत गेल्यो आयज सुखाचे सोदी 
जिणे गेलें 

बावून 
सपन वायार गेलें 

हुबून 
दोंगोर रानां हुपता आयज 
उदकाच्या थेंब्याक आशेवन 
सपना व्होडे जिणे - ल्हारा चिरीत -चिरीत 
हावेसाचो चलता रस्तो वाट सोदीत - सोदीत 
आयज बाकी उल्लां कितें ? 
फकत सगळे रितें - रितें 
सुर्या - देवा 

- देवा तुटून नातें ! 
सगळोच काळोख आनी कितें ! 
केन्ना असो मोग मोगाक वळखतलो ? 
केन्ना मनीस आपल्या भावाक वेंगायतलो ? 
तिळसांजची काळी कुपां 
मनीस जातीक हजार रुपा 
केन्ना हो सुवराथ सोंपून 
मनीस आपले खरें रुप दाखयतलो ? 


पच्छताप 


हांवें तुका दी म्हंटले 
आभी 


तुवें दिलो म्हाका 


रितेलो पेलो . 
हांवें तुका व्हर म्हंटले 

आनी तुवें 


म्हजो शिता - तोप व्हेलो 
हांवें तुका सांग म्हंटले 


आनी तुवें 


फकत म्हजेर गुन्यांव थापले ! 
हांवें म्हजें आयक म्हंटले 
आनी तुवें 
सामके तुजे कान धांपले ! 
हांवें ते दीस दिली तुका 
म्हगेल्या भरवंशाची फुलां 
पुण तुवें 
म्हज्या माथ्यार 
कांटया कोपल 
नेटान मोखून दिले 
आनो ते दिसच्यान 
रहजे जिवीत 
हजार लोकां - हांश्याक 
म्हारग जालां . 

विजया सरमळकार 


सांग गो केन्ना साकरपुडो 


ओंठा ओठांत रंगला विडो 
हांसता केसांत जायां पुडो 
पडला पोल्यार लजे सडो 
सांग गो केन्ना साकरपुडो 


11 1 11 


कारणाविण हासती ओंठ 
पालशी नदर चाबता बोट 
सूर नुलयत देवता गळ्यांत 
रस्मी भाव फूल्ल्या दोळ्यांत ॥2 ॥ 


चालींत आयल्या हतयागती 
चान्न्या शिवर पुनवे राती 
नदरे गोफीण मोखता गुंडो 
सांग गो केन्ना साकरपुडो 


11 3 11 


दाखय लिपय करता गुपीत 
बोटांकडेन चाळो करीत 
मुदयेंतलो सांगता खडो 
काल जालो साकरपुडो 


11 411 


तारया बेगीन व्हलय तार 


शेन्ता पावस , सुटलां वारे 
तारया बेगीन व्हलय तार 
धवी मोतयां शिपीत 
धांवता पळे ल्हारार ल्हार 

आमोरे लागले दिवे 
चल्ल्यो घरा म्हसरां गायो 
घोंसार येवन उगरमल्यो 
नखेत्रांच्यो जायो जुयो 


किरकिरावंक लागले किडे 
चोंयवशीन काळखी रात 
पिलां ओडीन सवणी 
परत क लागली घोटरांत 


कुळागरांत चट्टां - खोपीत 
दोनूय दोळ्यां पण्टयो पेटयत 
नदरेची वात सारीत 
घरकान्न उबी वाट पळयत . 


चलयेक 


आंगणातले तुळशीवरी 
शिपून केली ल्हान व्हड 
दितना आज दुसन्या घग 

दुकान दोळे जातात जड ।।1 ।। 


दोळयांत दूख नाका काडूं 
दिल्ल्या घरा राव खोशी 
सार्थ कर कुळा नांव 

कर्तुपां करुन तशी 


112 


आडमेळयांचे येतले दोंगर 
जिवीताच्या झुजा मळार 
सोशीकपणे बावटो घेवन 

हांसत्या तोंडान सर मुखार ।। 3 ।। 


KHATA 


Frangaluru 


संवसाराच्या भागेल्याक 
दी गो तुजी धिरा धिगी 
अरिष्टाच्या वोता पारा 

माये सावळी घाल बेगी 


ation ( R 


Cultural 


' 1411 

फुडले पिडये जा गो दिवो 
वाट दाखोवंक फुडाराची 
देसाखातीर वावुरपाक 
दी गो जाणीव हावेसाची ।। 5 ॥ 


रात 


नखेनाचो शालू हेसून 
मळबाचो पदर कसून 
मंद मंद पावलां उडयत 

काळखी रात आयली नटून ।। 1 ॥ 


चंद्राचो लायलो तिबो 
हरणाच्या रथार उबो 
जोगलांच्या पोवना - माळेत 

झगझगता उज्या गाबो ।।2 ।। 


दोंगरायेदी दर्या ल्हारां 
पावलां वाजोवन खळखळती 
आयली म्हणून रातराणी 

रातीकडे गायनां गाती ।।3 ।। 


नातकां लागली कवनां करूंक 
वागळां लागली धालो खेळूक 
काजुल्यांच्या गुंजुल्ल्यांच्यो 

पण्टयो लागल्यो झिगझिगावूक ॥4 ॥ 


एक सृश्ट विल्ली न्हिदेंत 
दुसरी जागता खोशे मजेंत 
सृश्टीचो चलता नेम 

रात दिसा खेळ खेळयत ।।5 ।। 

पुनवेची रात 


पुनवेच्या चंद्राक पळोवन 
जाग आयली सगळ्या रानां 
खांदयाच्या हिंदळ्याचेर 

झोपयो घेवंक लागली पानां 


धर्तरेची तांबडी हांतर 
माखली दुदान माय र भितर 
रातराणी लागली मोडूंक 

वजयाच्या संगीताचेर 


उगरमले कुंजां कळे 
मोगरेन केले उकते दोळे 
कवडां धांपून लागले झमेवंक 

मेरेवेले तायखिळे 


दंवान शिपल्यो मोतयां राशी 
सांवळयो काट्टात उठाबशी 
जायो जुयो ओत्ती सडे 

हातो लागलो उसोवंक कुशी 


नखेत्रांच्यो चनरज्योती 
कुपां धव्यो कापसा राशी 
पुनवेची हांसता रात 
नवरूपी व्हंकल कशी 


जिणेंत म्हजे आयलो तूं 


जिणेत म्हजे आयलो तूं 
पारजताचें जावन फूल 
तान भूक न्हिवली तुज्या 

परमळांत जावन गल्ल ।।१ ॥ 

जिणेत म्हजे आयलो तूं 
तार जावन सतारीची 
सुरांत तुज्या दितना सूर 

पडली विसर संवसाराची ।।2 ।। 


जिणेत म्हजे आयलो तूं 
जोत जावन दिवलेतली 
काजळी तुवें काडली पुसून 

काजळलेल्या काळजांतली ।।3 । 


जिणेत म्हजे आयलो तूं 
सांवळी घालीत मायेची 
उजळायली जीण म्हजी 

याद उरुंक जल्माची 


H411 


सांगाती 


आयुश्याचे दर्यादेगेर 
संवसाराचे कांट्या वाटेर 
वांगड तुमी दिलो म्हाका 
एकमेकांच्या विस्वासाचेर 


भल्लो हातांक पांचवो चुडो 
न्हेसलीं पांचवो जरी साडो 
म्हुर्ताक उल्लो वेळ थोडी 
आंगार भोंवर शिरशिरलो 


मनांत भंया भोवती घोणी 
दुबावाची मुमखीं सुणी 
वतीत कशे फुडले दोस 
संवसाराचे नवे जिणी 


हुमन्यावेलें माप ओतून 
हतया गतीन सल्ली मितर 
दोळयांतली पुसली दुका 
खातकुल्यांचे आयकून उतर . 

. 

शंकर भांडारी 


गणराज्य 


कितलीं वर्सी जालीं आयज ? 

गणाचे आयलां राज . 
कोण गणा ? कोण जाणा . 
भुर्गेपणांत आयकलेलो 

आणकु माणक खेळताना 
आदू , गोदू , फिरंगी , चारी , 

पांचवो आसलो अक गणा , 
हो बी काय तो गणा ? 

हो गणा , तो दिसना . 
ह्या गणाचे जैत सदा 

हार हाका खबर ना . 
ओंकाराचे रूप खै हे 

गणराजा गणपती . 
घोवा नांवान , कुकमा आदार 

प्रजे बावडे अबरगती . 
ओंकाराची आसनमांडो 

मकाराची पोटागोंडो 
ब्रम्ह जरी गिळ्ळे हाणे 

मात पुणून तोडशेना . 
सोंड हाजी दावे वशी 

खिणाभितर उजवे कुशीन . 
तटस्थशी भासली जरी 

मदल्या मदी लांबताना 
सुपायेदे कान हाजे 

केद्योय बोबो माल्ल्यो तरी , 
मातशी हिंसा केल्या बगर 

आमचो गणा बाडगना . 

गणा नांवार झुजती झुजा 

आंध्र आनी तेलंगणा . 
विदर्भ नी मराठणा 

मदी उजो लेगीत व वना 
गोदेच्या उदका पासत 

दीसरात वांटपणां 
ओंकाराचें रूप जरी 

गणराजा गणपती 
तिनुय मात्रा गावल्यो जरी 

अर्दी मात सांपडना 
देखून घडये गणराज्यांत 

खिणा खिणाक आवर्शणां 
कोण गणा ? 

कोण जाणा ! 


आयलो पावस 


आयलो पावस 

आयलो पावस 
शिडी शिडी शिडी शेतां भिजत 
कुपार कुपां वाजत गाजत 

सैमाचें गायत जैत 
पैलो वैलो आयलो पावस 

घरां न्हालीं , ऊंच मोटवी 
माड माडयो , न्हाल्यो धुल्यो . 

सवळी न्हेसून 
रावल्यो दोगुल्ल्यो 

भुकुटल्यो धाकटुल्यो 
तन्न्यो आंबुल्ल्यो 

कागदाचे पनेळ करून 
चल्ली पळे भुर्गी बाळां 

उबाळांत वसवशीत 
आयज धादोस पाळां मुळां 

शेतकामती आवतां घेवन , 

धांवलो शेतांत बेगीन बेगोन . 

धर्तरेचे मळबालागी 
आयज मुगा लागला लगीन . 

वायाभटान म्हणलो मंत्र 
अंत्राळाचो अंतरपाट 

दक्षणेक माड माम 
चुडटांचे करून हात . 

व्हंकलेच्यो होंटी भरीत 
मुगुट्टी तांबडी ल्हारा 

फोफळांच्या अक्षतांनी 
आयज भल्ली कुळागरां . 


गोमटें गोंय 


गोड गोड गोड गळ्यान 

गोमटें गोंय गायता 
संगीताच्या निजान ताच्या 

निर्मितल्याक होरायता 


1 


नाचता तालार ल्हारार ल्हार 

जुवारेची पायजणां 
वाजता सुरान अंकतान 

मांडवीचीं मांदोलीना 


2 


माड माडयो म्हण्टी मांडे 

शब्दुल्यांची दुल्पदा 
जायां जुयां परमळांत 

आबोलेची मोनी पदां 


3 


सोबित सुकणी , नाचता देखणी 

रुखा रुखा कणकगीं 
वाजपा नादार झेमता पळय 

जाग्रणाची रातराणी 


4 


मृदंगाचो बोल जसो 

दुदाचो घसघसो 

पाना पोवनो मारता मोखून 

बान्या ' वांगडा पिपल पिसो 
सूर्या होसता , दर्या गाजता 

धर्तरेक होरायता 
गोड गोड गोड गळयान 

आमचे गोंय गायता 
जन गण मन अधिनायक 

मेकल्या गोयने गीत बायक 
दो रेमीफा 

सा रे नी सा ... 
आमचे गोय गायता 


6 


7 


पर्जळटी सोपली बात 


सैमाचे दिवलेतली 

पर्जळटी सोपली वात 
आयज सगळ्या संसारात 

अकस्मात कालखी रात 
उजवाडाच्या सुर्या- देवान 

आयज सोडली कि कालो 
मनशांतले माणिक सोदूक 

दुख्ख भोवता जली मली 
वाऱ्या वांगडा धोलपी माड 

आयज उबे मोने खांब 
पान लेगीत हालयनात 

पणस पिपल आनी ओजे 
रुखा रुखार दुको सया 

हुंडके पाना कण कणी 
आयज अकस्मात तुटलो 

धर्तरेचो हुर्त मणौ . 
शांतताये बावलें सालिक 

गुलाबाचे सुकले कले 
रडून रडून तारवटून 

मळबाचे सुजले दोले 

महामन भायले जायज 

शांत हिंद सागरा 
कलचजून घेतले बैंगत 

मांडवीच्या मोगाळल्हारा 
पायज भन्दब्रह्मांतले 

जाला बेक उता उणे 
जवाहरा तुजे विणे 
रिते रिते आमचे जिणे . 


U 

माधव बोरकार 


वजे 


म्हज्या माथ्यावयले जड वजे 
आतां हांवें 
तुजे वाटेवयल्या 
विस्वासाच्या दवन्न्यार 
तेंकयला ... 


आज माथ्यार 
सगलो संवसार 
फुलसो जाला ... 


घरदार 


मळबाक फास्की 
म्हज्या जनेलाची 
अशें चित्र वण्टीर 
कूड म्हजी सोबली 


घराक हांवें केली 
दारां उजवाडाची 
हुंबऱ्यार वाजलीं , 
धुंगरां कोणाची ? 


त्याच धुंगरां लयेचो 
हांवें धरिल्लो ताल 
औरांत उल्लें तरून 
म्हजें घर - दार ... 

जीण 


हे घामाचे थेंब 
मिठाच्यो कणयो 


जिणेक आज 
नवो सुवाद 


उक्ते म्हजे छातयेर 
तरसादीचे घेतले वार 
फुटलो झरो रगताक 
जिणेक आज तिर्था - न्हाण ... 


कूड 


पाना पानांनी 
पाखांची फडफड 
म्हाका म्हजीच 
जाल्या कूड जड . 


म्हजेच अशे 
पांय चिखलां रोंबिल्ले 


कानार गाजतात 
मळबाचे उले 


हात म्हजे वयर 
म्हाकाच जिखतना 
हात म्हजे मुखार 
म्हाकाच मागतना 

कविता 


मेजार मोने 
दोन उस्टे पेले 
ओंठोर ओंठ ओले 


आडोळो पावस 


चिप्प न्हाली रानां 
मोरांची मिथुनां ... 


सांगाती 


गर्देत वाट चुकलों तेन्ना मायेन उखलून हाण्डीर धरचो म्हाका कोणे 
दुखाचें रखें खोल कोसळ्ळे तेन्ना पांयार घालून गीत गांवचे कोणे 
देंवते वयले निसट्टेर पावल फसलें तेन्ना तोल सांवरचो कोणे 
मळबाचें पाखें माथ्यार कोसळटना चार धिराच्यो म्हेडी लावंच्यो कोणे 
कोण म्हजे घरचे कोण म्हाका परकी : लेखू खंयची नाती ? 
म्हज्या सुखांनो दुखांनो ; अंती तुमीच म्हजे सांगाती ... 


काळी काळखाची माती 


काळी काळखाची माती 
हांवें कोंबायल्यो राती 
रीग म्हजे कुशीत 
प्राणांच्यो लावन वाती ... 


दोळयांची भिरी म्हजी 
पैस गेली परगांवां 
वाट काडीत आयली घरा 
म्हजी आंधळी तारवां ... 

काळखाचे मातयेत 
हांवें सपनां रोयली 
काळजावेली नागडी 
रानां चांदन्यात पालेली .. 


म्हज्या संचिताक हांव 


म्हज्या संचिताक हांव गावंक लायतलों तेन्ना 
संवसारांतल्या सगल्या दुख्खांनो 
विखाळ घायांनी रसरसलेली तुमची काळजां पिळून 
म्हज्या उतरांचे गंगेत तुमी व्हांवन वचात 
संवसारांतल्या समस्त सुखांनो 
गंधभारान लवलवपी द्राक्षां मळयांवरी तुमच्या मनांनी 
म्हज्या सुराक तुमी मायेचें मोवण लायात 
हे काळाच्यो वेणो सोंसपी सुर्या ! 
म्हज्या गितांखातीर तुज्या साक्षात्कारी अर्थाचे गर्भ 
उदेंतेच्या कुसव्यांत पोस ... 
आनी मागीर हांव म्हाकाच 
म्हज्या गितांनी अळंग सोडून दितलों 
मळबायेदी शिडां फुलोवन नक्षत्रांच्या उजवांडांत 
दोंगरायेद्या मोडांलागी झुजां खेळत 
अकल्पिताचो माग काडीत 
दर्याफाटोर विडविडपी तारवावरी ... 


उतरांच्या गर्भकणयेंतलो 


उतरांच्या गर्भकणयेंतलो 
फायच्या दिसाचो दिष्टावो 
म्हज्या प्राक्तनाच्या 
गांवा - शिमेर 
उदेंतेच्या पर्जळाची वार 
पुरून गेलो ... 

म्हज्या पांचूय प्राणांनो , 
अशा धाय - दिकांच्या आरतेर 
उवाळून उडयात 
तुमच्या हाडांमासाच्या चिखलांत 
खोल तळा मेरेन रोमन बशिल्लो 
सांवळयांच्या कातीवयलो 
युगांच्या कळंतराचो काळोख ... 


ती ल्हारा 


ती ल्हारां दर्या देगेर 
फुलां जावन फुटटात 
ती ल्हारां मळबाचेर 
कुपां जावन धोलतात 


ती ल्हारा म्हज्या मनांत 
सपनां जावन खेळटात 
ती ल्हारां तुज्या ओंठार 
चंवरां जावन हांसतात ... 


. 

हिरालाल कामत 


सकाळ 


पावलां रेखीत आयली सकाळ 
उजवाडाचो घालीत उलो 
घालन गळ्यांत उदेंतेच्या 
झिळमिळ्यांचो मोवाळ झेलो . 


रुखां वालींक आयली जाग 
सपनांतल्यान उठले कळे 
नवाळ वतान न्हावन दोंगर 
पांचवेंचार न्हेसले सवळे 


सुकणी गायती गितां - पदां 
संवसाराचंच देवूळ जाला 
किर्णाचे कंगरकिसींत 
अप्रूपाची फुलांच फुला ! 


शीड मदीच तुटलें आतां 


शीड मदीच तुटलें आतां 
कशें चलोवं जिणे - तारूं 
संवसाराच्या समंदिरांत 
धिराक कोणाक उलो मारूं ? 


भुरग्यां - माये येतात ल्हारां 
धूवता तारूं आलतडी 
तांडेल म्हजो फुडें गेला 
साद घालता पलतडी ...... 

अरविद ना . म्हांबरो 


माजराचे हळदकुक्रम 


संक्रांतीची 


परब धरून 
माजरान आडायले 
हळदकुकम . 


खेत्याक आपल्या 
बराबर घेवन 
चिचोंदर आयली 
वायण व्हरूंक . 


बुकल्यान दिल्लो शालू न्हेसून 
माजर आयलें भायर 
दिश्ट ताजेर पडनाफुडे 
चिचोंदर जाली पसार ! 


भिकू म्हालो 


भिकू म्हाल्याचो 
भेस बरो 
काळी तोपी 
धवो सदरो . 


सकाळी उठून 


कापणे खातीर 
भिकू वतालो 
गांवचे भोंवडेर 

नेहरू , केनेडी 
सांवळे , मर्ने 
बाबड्या भिकक 
सगले सारके . 


तोंडांत गजाल 
बोडार कातर 


भिकू म्हाल्याची 
सुरबूस खबर . 


कापणे उपरांत 
गिरायक विचारी , 

कापणेचे पैशे 
कितले दिवं ? 
मान बागोवन 
भिक म्हण s , 

आयज दिता , 
काय फाल्यां येवं ? " 


उपरांत अक दोस 
भिकू म्हालो 
अकस्मात बावडो 
मरून गेलो ! 
गांवचो लोक 
हळहळळो ऽऽ ... 
जसो काय तांचो 
सोयरोच गेलो ... ! 


नुस्त्याचे नाटक 


न्येच्या पात्रांत 
जालें अेक नाटक 
नांव ताजें 
" संगीत महाभारत . 

सगल्या नुस्त्यांनी 
घेतलो तातूंत वांटो 
स्टेजमास्तर जालो 
आगशीचो शेवटो . 


विस्वण जालो 
तालीम - मास्तर 
गोबऱ्याक म्हणू लागलो , 
भीमा , गदा धर ! " 


कळंगुटची शेवटाळी 


जाली सुभद्रा 


तांबशाक म्हणू लागली , 
' आरे क्रिश्णा , तूं म्हजो दादा ? ' 


दौंपदी सोबली 
मुरगांवची मुड्डशी 
खर्चा डेक म्हणू लागली , 
तूं म्हाजी दाशी ! 


" 


मसका - सांग आनो पणस 


मसका - सांगेक 
म्हणटा पणस , 
" तूं गे कित्याक अशी बारीक ? " 

पणसादादाक 
म्हणटा सांग , 
" तुजी फाट रे कित्याक खरखरीत ? ' 


पणस म्हणटा 
लजेत लजेत , 

आवय मारता दिसूयभर , 
देखून आयल्यात फाटीक वळ ! 

रडत रडत 
बापूय म्हाका वाडिना , 
देखन हांव मोटी जायना ! ' , 


झगडे 


कदेलान दवल्ले 
मेजार पाय 
आनी म्हट , 
हांव तुजी शेमांय ! " 


मेजान काडलो 
कदेलाचेर राग 
आनी सरळ 
मोडले ताजे हात ! 


तितल्यांत उठले 
तिनखुरी स्टूल 
मेजाक म्हणू लागले , 

फूल 

! " 


“ यू आर ओ 


वल्तेरान तितल्यांत 
दिली जांबय 
आनी म्हळे . 


आवय् आवय् ! " 


शांतो नुस्त्याक वता ! 


बाजारांत वचून 


करमळेचो शांतो 
व्यान्नीक म्हणूं लागलो , 
' म्हाका जाय शेवटो . " 

" 


व्यान्नोन विचालें 
" खंयचो कोण गातं ? " 
शांत्यान सांगलें , 

शाणू पोरबुलो पूत हांव 
व्यंकुशणैलो नातू 
तिरीदादालो सोयरो हांव , 
भाव म्हजो तातू . " 


व्यान्नीन विचाल्लें , 

शेवटयाक दिशीत व्हय गा रुपय ? " 
शांत्यान सांगले 

रुपयूच कित्याक ? 
लाख दियन 
शेवटो रुचीक आसल्यार 
भाट दियन ! 


व्यान्नीन म्हळे , 


आवय आवय , 


बाबा तो म्हाजो ! 


शवन्यासयत 


गोबरोय व्हर ताजो ! " 
शांत्यान म्हळे , 
" दोनांयचे घे हे 
शंबर पैशे . 
नुस्ते रुचीक आसल्यार 
बाकीचे दिवंचे ! " 


कोंकणी काव्यसंग्रह 


100 


पुंडलीक नारायण नायक 


म्हजो बांगर बैल 


अका बांगर बलान 
आतांच दावें तोडलां 
गवण मोडून 
भल्ल्या गोठ्यांतल्यान ... 
बैल उबी दोंड 

हुपून 

गेलो 
रुखां - झोपां माड्डीत गेलो 
शिंगार रगत माखयलें 
कपलार तिबे सोबयले . 


बैल शिरेर मदेल्लो 
बलान धेकर गाजयलो 
बलान पागोच बदल्लो . 
बैलान जं शेंडायले 
नांगर - गुटे मोडयले 
बलान किरय किरयले 
घट थंय जिरयलें . 


कासरे कानयेक बदना 
बैल चेंचूक जमना 
बैल विकक फावना - 
बैलाक म्हज्या किरोवंदी 
जाय तसो मिरोवंदी ... 
बैल फुडल्या पाडव्या येवचोना 
पृजेखातीर तिश्टचोना 
जाय तसो जाय तेन्ना येतलो 
शिंगां दाखोवन ' पुजून घेतलो . 
बैल म्हज्या बावन्न कुळांचो उद्धारी 
बैल म्हज्या कुळाचो वारस 

आमी कोण 


आमी कोण ... 
हाजी जाप तुमकां काळूच दितलो 
अशें आमी म्हणचेनात . 
ती आमीच दितले . 


आमी , आमी न्हय जाल्यार 
काडोन वतले , 
आमचें नांव निशाण 
आमच्याच हातांनी धुवन वडयतले . 
वेदनांचो आख्खो दर्या 
जाणी मोन्यानी पिवन वडयला ते आमी : 
तांबडे मातयेकडचे इमान 
जाणी आजन घाणांक दवरूंक ना , 
ते आमी . 


आमी कोण ? 
खंयच्या वाडवडिलांच्या दायजाची 
मिरास मिरोवपी तिब्याधनी न्हय . 
कोणा दायजी गोत्राच्या पालवान 
बोडकां वयर सारपी परधिगे न्हय . 
कोणाच्या सोयरोंटान चटावपी 
आमच्यो जिबो न्हय , 
कोणाचे पावले चवलेक भुलपी 
आमची पावलो न्हय . 


ही शिरंतरां वेचल्यार 
भळभळटलो तो तांबडोभडंग रसरस , 
ह्या दोळ्यांच्यो मुंडळयो फोडल्यार 
तातूंत जळटलो तो 
मळबाच्या ध्यासाचो वसवस - 

ह्या कानाच्या पड्ड्यार तोणी माल्ल्यार 
घुमतली ती 
साता समुद्रां पलतडची गाज . 
आमी थोडे उसरां पावले ; 
पुण उसरा येवपी पावसांत लेगीत 
आसता तुफानाचे बळगें 


आमी येवंचे आदी 
जाणी दुर्बळ कुडीतलो रगताचो निमाणो 
थेंब पासून खर्शनासतन घोटलो 
मांच्या निमाण्या खिणामेरेन 
जाणी तांकां माथ्या वयले वजें 
सकल दवरूंक दिले ना 
त्या समेस्तांक 
गुन्याव भोगोस ... ! 
ख - यांनीच सांगतां , 
थाव लागनाशिल्ल्या 
ह्या अथांग काळजांत 
सूडाची किटाळूय उसळना . 

आमच्या जल्मावेळार 
आवयच्या वेणांचें आंगलें 
आमी आंगांत घातला म्हणन जायत 
ह्या संवसारांत येतानाच 
खोपीच्या बुराकांतसून 
सूर्याचे बिंब 
आमच्या दोळयांक भिडले 
म्हणून जायत - 


आजयेची काणी 


थंय आजी तेन्ना 
मांडी मोडून काणी सांगताली . 
रानांत भोंवल्ल्या सारको 
हात माथ्यांत भोंवतालो 

शेता -- बांदार कोले कुयेताले 
आजी सांगताली , पाउस पडटलो 
तेन्ना खन्यांनीच दडकेर 
नळे वांजताले , पांखें सरसरतालें . 


तेन्ना राजकुंवरीक - काणयेंतले 
भांगराचे कोंगरे केंस आसताले 
तरी आसताना ती न्हाताली 
व्हांवते न्हंयेर - तिजो गळिल्लो केस 
त्या ऽ ऽ राजकुंवराचे गरयेक लागपाखातीर 
आनी अचूक फारावतालो . . 


तोको सदांच तिनसना 
मिठाक वयतालो रडत 
आजी सांगताली , तो मीठ हाडूंक गेल्यार 
संवसार बुडटलो ह्या खिाक ; पुण 
तो केन्ना पावना . 
भिरांत दिसताली तेन्ना 
संवसार – बुडटेची , गळोमर उदकाची . 


थंय तेन्ना ती 
आजयेची काणी 
हांगा आतां ह्यो उवो 
केसाकणकणी . 


कोले रडनात . कित्याक रडचें ताणी ... 
शेताबांद नासताना . 
केंस नाशिल्ल्यो राजकुंवरी 
न्हातात दिसा उजवडी लज सोडून 


साठयिल्ल्या कोंडांत 
गरवली नासताना . 
तोको मिठाक वचना तरी 
संवसार बुडटा - चलता बोलताना . 


o 

तुने पत्र पावले 


तुजें पत्र पावलें . तुवें बरयलां - 

भावनांची उतरावळ अजून 
घडची आमा . 
उतराकडेन आपलिया खळपाची 
हाली तुका सवयच जाल्या . 


दमळविरयत मळबांत 
आतां तुजी पावलां , काळजांच्या थेक्यार 
भरंवशाची नक्षत्रां जावन 
तूं अशें नदरे पैस असूनय . 


पिश्या ... 
अशें रडपाचें नासता 
धायदिको पेटल्यात म्हण ! 
सांजभांगेत कुंकूम भरतल्या 


सूर्याक लेगीत 


दोस सोसचो पटा ... 


। वनवासी 


कोण मारिल्ली गा खुंटी 
कोणें जोडिल्ली गा मठी 
कोणे हातासले गा आता 
चारी वाटां दळीद्र वोतां 
कोणें व्सयल्लीं गा थळां 
तकल्यो शेंपडयो हाडून फळां 
आतां मठयेचो गा धनी 
धायदिकां असो रानी .. 

म्हज्या घराची वळख 


गायच्या पान्यांची धार 
कासांत वाजताली 
अशे दुदके सकाळी 
हांवें घर सोडले . 


आंगणातलो चांफो 
उलगवक नाशिल्लो 
पोरसांतले दंवा - थेंबे 
वाळगूक नाशिल्ले . 


णव्वद वर्साचो आजो लेगीत 
पोल्ल्याचो उठिल्लो 
तुळशीक प्रदक्षणा घालताना 
बापायच्यो बरीन बरी 
मेजूक येताल्यो . 


घरवांसो करकरताना 
पावलां धजताली अशें न्हय 
पुण ह्या घराची वळख 
कोणांक तरी करून 
दिवपाकच जाय आसली . 


पाडल्यांनो ... तुमी पाडून चलात 


पाडेल्यांनो . . . तुमी पाडून चलात 
माथ्यार दिसावडो मारून चलात ! 
फाटीं वळून पळोवं नाकात , 
कोणे कोणांक नाडले 
कोणे कोणांक बेणले 
तुमी फकत नाल्ल कोंचले देंठांतल्यान , 

पेंडी तोडल्यो मुळांतल्यान . 
खंय कितें व्हांवलें 
तुमकां कांयच नाका , 
तुमच्या नितळ मनांक 
कायच खुपंक नाका 
नाल्लांचे राशीर कोसळचें नाल्लांनी , 
वोट्ट रास मेजची मुंजीच्या चुट्टयांनी . 
बोंड्यानबोंडो तिजून घेवप , 
वांज मोडक मोखून दिवप . 
कोणे कोणांक दिवची चीट 
वोट्ट रक्कम , बाकी अदीक देंट . 
पिळग्यांचो हिशोब तुमकां नाका 
फुडले खेपे कावथो पाडूंक 
विसरूं नाकात 
पाडेल्यांनो , तुमी पाडून चलात . 
माथ्यार दिसावडो मारून चलात . 


दर्याचे गीत 


पलतडयां उले रे 
ओ ऽऽ तारी तारया रे 
आलतडयां उले रे 
ओ ऽऽ तारो तारया रे 
आयले तडी मठी ताजे 
पयले तडी दोळे रे 
पयले तडी राटी ताजो 
आयले तडी जीव रे 
काम रे धाम रे 
दोन तडी दोन रे 
मदलेमदी हुमकळटा 
केन्नाच्यान कोण रे 
भल्लो शिडां वाव तर 

लागी तृजो गांव रे 
ना जाल्यार बसचो सोदीत 
दर्याचो थाव रे 
दर्यो रे तारयो रे 
सरये वयलो नाच रे 
दिसले तरी आंवळनात 
मर्णाचे पास रे 
ओडट पाणी थीर जरी 
खिणाचो धीर रे 
चड्डे पाणी सूस्त जरी 
पावता तडी ज्युस्त रे 
येवंचे रे गावंचे रे 
दर्याची रीत रे 
सुकती रे भरती रे 
जीणेची रीत रे 

चा . फ्रा . द कोस्ता 


मिठाची कणी 


पेजे वाटली हाती घेवन 
दर्या वेळेर रावलां 
कोणी विचार नाकात चोवून 
' तांड कित्याक बावलां ? ' 


एकच आसली मिठा - कण 
पिशे आशेन बुडल्या 
दरया येदी जाता म्हण 
धांवन दरयांत उडल्या 


दी गे म्हजी मिठा कण 
तुज्या उदकांत खिरत्या 
निस्सार जाल्या म्हजी जीण 
पेज अळणी उरल्या 


मिणकी नेकेतां 


JAAN 


मिणकी नेकेत्रां चोयतालों गो 
कणकी मळ्यांत बसुनसो 
चंद दिश्टुला लायतालोंगो 
मंद मंद म्हाका हासुनसो 
आज तर म्हाका नवल दिशिलें 
मोग करुंक तुजो लिपुनसो 


रातीच्या थळांत फुट्टालोगो 
मतीच्या सळाक कापुनसो 
खिणाखिणाक एक दोळोमुंगो 
मनांतली गुपितां मापुनसो 

मतींतले नवल विरलेशें दिशिलें 
मोग करूंक तुजो लिपुनसो 


कणकेचों वोलीं वोडलीमुंगो 
मिणक्या नेकेत्रांक धांपुनसो 
वायन विमानां सोडलीं मुंगो 
आत्मो उटलो कांपुनसो 
विरलेंलें नवल जिरलेशं दिशिलें . 
मोग करुंक तुजो लिपुनसो . 


नेकेत्रांक बिरमोत दिसलीनागो 
रडटालों मनी झापुनसो 
म्हाका कित्याक वाट सुचलीनागो 
दोन म्हजे दोळे धांपुनसो 
जिरलेले नवल उरयेत आशिल्लें 
मोग करुंक तुजो लिपुनसो . 


खरस 


दवाक भुल्ली , केगद फुल्ली 


माळंक आशेलों 


वावराची चली माळून गेली 


हांव खर्शलों 


दर्यावेळे शिपडल्यांत का 

विचूंक आशेलों 
धाकटुलीं पोरां विचूक गेली 

हांव खर्शलों 


रसमा - आंगले धवें न्हेसलले 

आफडंक वालों 


न्हवरो तुजो आफडून 

गेलो 


हांव खर्शलों 

पेटे पुस्तक रितें 

पुस्तक 
वाचुंक आशेलों 


बाळय धादोशी 

वाचून 

गेली 
हांव खर्शलों 


आमसुरी रात पण्टेची वात 

जळवंक आशेलों 


काजुलो सान जळवन गेलो 

हांव खर्शलों 


काळेल्लें मळब , मळ बार नकेत्रां 

मेजुक आशेलों 


मवाली पोर मेजून गेलो 


हांव खर्शलों 


अशें तें कशें लागच्यादी पिशें 


2 


समजूंक आशेलों 


आयिल्ली गेल्ली ममजन गेली 


हांव खर्शलों 


बिरि - बिरी पावस 


रहूं नका फायच्या झाडा , दीस तुगेलो येतलो 
बिरि - बिरी पावस , सुटका तुका दितलो 
हय , बिरि - बिरी पावस . . 


फांत्यापरी कोगळी पिलान सगळे मळब गाजयलें 
आयच्या झाडार चांफलें जालां , दवान तोंड भिजयले 
मुळी आसलेल्या फायच्या झाडान आपलें काळीज शिजयलें 
आनी वायान ताका भिवय भिवय भिवयले 
येवंचो तुजो येतलो गे , वेंगांत तुका घेतलो 

बिरि - बिरी पावस , सुटका तुका दितलो . 
हय , बिरि - बिरी पावस ... 


चांफल्या - मुळी फायचे झाड खुसू - खुसू रडले 
खुसूं - खुसू रडटां - रडटां आयचे चांफलें झडले 
आयचे चांफलें झडटां- झडटां 
मळबा धांपण उडले 
येवंचो तुजो आयलो गे , दीस तुगेलो अदेलो 
बिरि - बिरी पावस सुटका तुका दितलो 
हय , बिरि --बिरी पावस . 

रमेश वेळुस्कार 


पिसोळयाच्या पाका 


पिसोळयाच्या पाका 
उडों नाका 
उड़ों नाका 
दोळयांतुल्या दुका 
झडों नाका 
झडों नाका 


पिसोळयाच्या पाका 
उडोन चल 
उडोन चल 
दोळयांतल्या दुका 
झडोन चल 
झडोन चल 


उकत्या बांधार 


त्या उकत्या बांधार 
भर दनपारा 
धल्ली घट्ट वान्यान 
सावरेक 
किरमिली 
लज भीड धरिनास्तना 
तो गेलो 
ती आंग झडपीत रावली 

एक चित्र 


पैलाडी सल्लो फुडें अस्तमेचे कपळ रेखून 
आयचो दीस , आयची गरज , रंग रेखून घेतलो मोखून 
आयली भुलोन आयली फुलोन माथ्यांत फूल रंगया 
धोल्ले मळब निळे निळे भांगराचें जालें खळे 


पूण आंगशिरें वयतां वारें धुंवर कशी धुंवर कशी 
केंश्टयो सोडून लागली चलूक सैरभैर पिशी कशी 
तशी लागली चलूक कुपार - कुमां मंद मंद पावलांनी 
फाट करुन सल्ली फुडें अस्तुरेची मूर्त मोनी 


तुज्या दोळ्यांत 


तुज्या दोळयांत मोरपाखां 
म्हज्या दोळयांत . मोरपाखां 
तुजी म्हजी 
म्हजीं तुजी 
मोरपाखां सोदतना 
फुट्टात पाखां 
तुका म्हाका 
म्हज्या पाखांत 
तुजी पाखां 
घुसळटां घुसळटां 
चोंचेंत चोंच 
कळसतां कळसतां 
आळो पिळो 
साय पिळो 


तुज्या दोळ्यांत 
म्हजो दोळो 

मोरपाखार 
भांगर निळो 
अकूच दोळो 
दोळ्यांत कि ऽ तें ... ? 


दीस सोहनी 


दीस सोहनी सुरांचो 
दीस नदर तासांचो 
दीस पयल्या वयल्या 

ओंठा वयल्या 
तांबशे पुनवेचो . 


दीस सूर - साळिकांचो 
दीस रक्त - सुवान्यांचो 
दीस पयल्या वयल्या 

आंकरे वयल्या 
शीरां - रंगियांचो 


दीस भान सुटलेलो 
दीस दान सोडलेलो 
दीस पयल्या वयल्या 

पावटीच्या 
कश्ट सुटकांचो 


दीस चितनाच्या जायांवो 
दीस शिरशिर शियांचो 
दीस पयल्या वयल्या 

दंवांतुल्या 
किरणां - झुंबरांचो . 


दीस तुका विसरलेलो 
दीस म्हाका विसरलेलो 
दीस पयल्या वयल्या 

सासणाच्या 
संग – सुवाळ्यांचो 

पुनव 


मोन्यानीच झाडा 
चान्यांत भिजली 
वान्याक लजली 
मुरकत 
मोन्यानीच झाडां 
व्हटयेत रात 
कापूर सुवास 
जळामळा 
व्हडी रात आसा 
हळद शेंदूर 
न्हयेचे देगेर 
पांय - ओड 
व्हडे राती आता 
हांव खडपार 


मातयाले ल्हार 


फुलवार 


पांच कविता 


1 


म्हांका गिरे जाय 


तारे जाय 


सृश्ट जाय 


इश्ट जाय 
दीश्ट जाय 
कित्याक काय म्हणटा ? 
म्हजे कडेन एक 
मळब आसा ... ! 

अपरुप रूप 

धरता कूप 
हांवूच कूप 


विसरुन रूप ... ! 


3 


सूर जुळना 
सूर जुळना 
आनी मेळना 
म्हजें कुळार . .. 


! 


4 


तळ नितळ पाणयां 
तिचो पाय घसरलो 
थळ उथळ मांडयां 
तिचो रंग उसळलो ... ! 


5 


बरी सुंदर 


बरी कोत्रायिल्ली 
अस्तुरी पळयली कि 
तिच्या आंगार 
एक दशीय उरना ... ! 


सावुल गोरी 


1 


सावल गाळीत 
सावुल गोरी ... 
सावुल गोरीच्या 
दोळ्यांक झालर 
झालरिर जर 
मोग किनारी 
सावुल गोरी .. 

nguage 
& Cultural 


चुरवळ वंठ 
हून सोनारी 


सावुल गोरी ... 


भूल मलप्यांच्यो 


पावूल वोळी 


चित चंचळी 
थिर थिर थिर 
काळीज करी 
सावुल गोरी ... 


सावुल गोरोचो 


सोनांय मुखडो 


पुनंव - चंद्रिम खडो 
वतांत जिम - छिम 
पिंपळ पाना आंकी 


सावुल गोरी ... 


सावुल गोरी 


सदांच गाळीत 
सर्वय सुटर माळी 
कोणा कोणाचे 
वसंत सगळे 
एकठांय हाडून जाळी 


सावुल गोरी 


सावुल गोरी 


2 . 


झडची पावशी शेन 
तशी झळकत येता 


सावुल गोरी .. 


भर दनपारच्या 


तळटळ कडार 

तिचे दिठयेत सपन - पाकुली 


वयता उडोन 
सच्चींच भिरी 


सावुल गोरी 
शब्दुल दोड वळणांची 
साठलगोरी 
नकसुद म्हैमोगाची सांक्षी 
तिच्या लागवणीनी 
मन- मोर घालता 
घालता आंक्षी - भिक्षी ... 


सावुल गोरी 


3 


तय -- चंद्रिमशी 
झिर झिर सावुल गोरी 


आंगार पानां 
मन विळख्यांची 
संगति बूंद आमोरी 


सावुलगोरी 


तिची नदर 
भिर मिरी 
आंगार आमच्या 


काडटा मूल कोमरी 
ही सावुलगोरी 


सावुलगोरी 
न्हिदांत येता 
आंगाक तेंकून सामकी 
आनी शिरंतरानी 

झडक लागता 
नक्षत्रांची चमकी 


सांवार भरजरी 


अशीच घालता 


घालता सावुल गोरी 


झडवन घालता 
पिकवन राती 
फाटमणयांच्या 


मदसून शिरशिर 


चिरीत वयता गोरी 
घालून सम गम धुरी 
रे वयता सावुलगोरी 

अभिजित 


ताण रे व्हडें ताण 


आनंदाची ल्हारां उबार 


दर्यार तुफान , 


तारया रे , उखल व्हलें 

ताण रे व्हडे ताण 


घेवन ओजें आसत येरें 

रगत साबार सांड 
कातर धार सर मुखार 

वचूं गेल्यार प्राण 


देगेवेल्यान धांवति साद 

रोयति माये - बाण 
भंयां - काणयो कित्याक , आज 

मंयाचेरय ताण 


कोणा शापान , भंगले दशेन 

शेळ्या सुखार ध्यान 
शिडा - दोर ताणून धर 

गाय निजा- सुरान 

अकसुरीच म्हजो कथा 


शब्दाविण छंदाविण अकसुरीच म्हजी कथा 
रानफुलापरी म्हजी नावांविण मौन व्यथा . 
देखचें कोणे घेवंचे कोणे जायणी कौतुकार 
फुलारेचो घेवंचो गंध राखचो उगडासान . 
न्हय जाल्ली आशा म्हजी सदां उठून फांकता 
दोळ्यां उबेर फुलता आनी मंचकार झडटा 
किण्ण - भिण्ण सावळ्यांवरी वाट चुकून किर्ण जशें 
हयन्हयशे , खीण तशे सरती उरी लायत पिशें 
न्हिदसुन्यांनी हांसतना सुवर्ण - खीण खळटा 
ओठांर उतर धरचे आदी मनी मौन दळटा . 

अशोक काणेकार 


पुनव 


दोंगरा माथ्यार 
दर्या ल्हारार 


आळवा पानार 
पुनवे चांदने पळय 
न्हिदलां कशे ... 
चुडटांत वादळ 
मन म्हजे हुस्कारता 
पुनवेचे चांदने पळय 
न्हिदला कशें ... 
जीव असो तळमळटा 
रावूक तुजे वेंगत 
पुनवे चाद्ने पळय 
न्हिदला कशें ... 


. 

- ओलिव्हिन गोमीश 


मनीस आनी कणस 


मनीस 
जशें भाता - कणस 
शेतांत उबे आसतना , 
जितलो जालो गिन्यानी 
तितलो मनीस खालती ल्हान , 
जशे भल्लेले भाता कणस 
नीट उबें रावनासतना 
आपलेच पिकाळटायेन बागवता . 
पुण जितलो पोलो पोको मनीस 
तितली तकली वयर काडून 
मारता हलक्यो फटाशी , 
जशें पोल भाता - कणस 
वायार धोलत शेतांत तरी धीट उबें 
जगता शेतांत मान वरशी करून . 
मनीस 
जशें तें भाता कणस . 


[ ] 

प्रकाश थळी 


2 


दोन मोगिका 


1 


तुकाच लागून मागली रात 
पुणून तूंच आयलौना 
तूं आयली तेन्ना मोगाक 
रातूच पावलो ना ... 


2 


लिपला कुपात 


चंद्र आयज खंय गेला ? 

? 
ना , ना , देंवला खाला 
तुज्या रुपांत ... 

-सुरेश रामचंद्र पै 


बाळ म्हजो आयलो ना 


फांत्या पारार गेल्लो बाळ अजून कसो आयलो ना । 
वाट राकून थकलीं हांव जिवांत म्हज्या जीव ना ।धृ । 

सांज जाली गोरवां आयली 

सवणी घोटेरांत लिपली 
झाडां - पेडा स्तब्ध जाली तरी बाळ आयलो ना ।।1 ।। 

दिवे लागले घरा - घरांत 

दुदा धार गोटयां - गोट्यांत 
निशा आयली तरी दारांत बाळ म्हजो आयलो ना ।। 2 ।। 

रातकिडे रडू लागले 

घुघमान केले होड दोळे 
पाखे न्हिदून जागे जाले तरी बाळ आयलो ना ॥3 ॥ 

नक्षत्रांक आयली जाग 

काजुळयांची फुल्ली बाग 
कोणाक मारूं हांव गे वेंग म्हाका काय समजना ।।4 ।। 


7 

तुकाराम शेट 


गोंयचे मातयेचें उतर 


गोंयचे मातयेचें उतर 
बोटांत ॐ कारल्याबगर राव , ना 
जशे दिस आयल्याबराबर 
सुकण्यांच्या चोचीतसून सूर आयल्या 

बगर राव ना . 


धांपिल्या पाटल्यापोंदा 
कोंबो साद घातल्याबगर रावना 
तशें घातिल्या सांवटांपोंदां 
गोंयचो शब्द आकाश जाल्याबगर 

शवचो ना 


म्हज्या गोंयच्या भावा 
आमच्या मळबाक कलयाद ना 
आमच्या गांवां गांवां 
उतराचे चावयेन काळीज उक्तें जल्या 

बगर राव , ना . 

विमल प्रभुदेसाई 


आमचें बाय 


काजळा वीणी काळे म्हज्या बायचे दोळे 
दांत न्हय गो आसती ते मोगरे कळे 
हांसतल्या बायक म्हज्या पळौन 
चंद्राचे चांदणे लेगीत गेलें लजून 
म्हज्या नाजूक बायची कशी सोबीत चाल 
उबाल्लेलें पावल बाये हळूच घाल 
उलता बाय म्हजे गोड गोडशे बोल 
ताजे मुखार कसलें बाये साकरेचे मोल 
बायगो त आयलें तशे हांसलें सगळे घर 
अंबे , तूजी जागती नजर बायचेर दवर 

गजानन जोग 


केन्ना केन्ना स्टेजीर 


नांदी सरून जेन्ना जेन्ना 
पड्डो सरसरत वयर चडटा 
काळखादारां फोडून म्हजें 
मन दुसर उदेव लागता ... 


कुडी बाजार माणून राती 
जागोवपाची उमेद नासली 
सावित्रीच्या दवरून पावलार 
पावल म्हजी प्रीत आसली . 


कातीर मोग करपी मनशान 
म्हजें मन हुंगलेच ना 
मुहर्तमणी दावल गळ्यांत 
तरी लग्न जालेच ना ! 


चार आंगळां पोटान महाका 
थंय हांगा धांवडायलें 
आंग विकून पोट जाळूक 
म्हजे दीस सरण जाले . 


अशे केन्ना केन्ना स्टेजीर 
सीता आनी सावित्री जाता 
कळटा नाटका पुरतेच हे 
तरीय जिवाक सुख जाता ... 


नांदी सरून जेन्ना जेन्ना ... 

सुरेश जयवंत बोरकार 


रात जेन्ना 


रात जेन्ना मध्यार येतली 
तेन्ना 
म्हजेवरीच 


तूंय हांस . 


तु , गेल्ली खीण स्मरून 
हांव , येतलो खीण तेळून . 


मागीर , 


तूं वच , तुजे दिकेन 
हांव वचन म्हजे . 
तूं रिग तुज्यांत 
हांव रिगन म्हज्यांत . 

मानुयेल सी . रोद्रिगिश 


हय , तें खरें 


सोर्गीराज्यांथान हांसतात नेखेत्रां ; 
खोश्येन तांचेमदें नाचतात कुपां 

कित्याक जाता अशें ? 
पैस - थान सगळ्यांक तांकां हांव पळेतां . 

हांव पळेतां तांकां ? 


हय , तें खरें . 


पुण हांव पळेताना , पळेताना , 

तुजोच उगडास करतां . 
धावून येतात परमळाची ल्हारां . 
मुरगट्टात आपलेच भितर तांबडीं रोजां 

कित्याक जायत तर अशें ? 
तांच्यो पाकळ्यो पोशेतात म्हजी बोटां 

हांव पोशेतां तांकां ? 

हय , तें खरें . 
पुण हांव पोशेताना पोशेताना 

तुजोच उगडास करतां . 
संवसारांत खुशालकायेची गायनां ; 
मनशां - मोनजातीचो खेळ थांबना . 

कित्याक घडटा अशें ? 
अवचित घुस्पोन हांव सपनांतलो उठटां . 

हांव सपनांतलो उठला ? 


हय , तें खरें . 


पुण हांव उठलां न्हय तांच्या बोवाळान - 

तुजो ताळो बायकूक ना जावन . 


। 

पुरुषोत्तम सिंगबाळ 


हड्डयास्था खोलांतल्यान 


हड्याच्या खोलातल्यात 
गीत म्हजे उसलटले 
ल्हारा र ल्हार फुट्टले 
ताल गिताक धरतले . 


रगताचें जातले उदक 
घामान जमीन भिजतली 
भांगराचे जमनीत म्हजे 
मोतयां - कणसां धोलतली ... 

अॅन्थनी कुरैय्य पियेणकार 


असोच एक दीस 


असोच एक दीस 
मागल्या दारया 
सकाळी फुडे 
कावळो येवन आहुता 
कोण देवा येतलो काय ? 
कोणाक उगडास आयलो काय ? 
है फुटा , ते बापट्टा 
मन मिरांतीन थारच ना 
पिया मना , जाला कित ? 
कितं तं यजिता ? 
आमोरेर दिवे लायताना 
जांबयेर जावयो येतात 
तोंड म्हजे वळटा 
रातीकडेन चान लखलखता 
चंद्राक काळी कुपा ग्रासतात 
दोलेओगीच मरून येतात 
कोणाचे यादीन काय ? 


0 

लुविस इनास मस्करेण 


जेजू जाले राती 


भोडवे अपार गोठया भोंवार 
बाळका देखोन दृष्टी 
खुशालकायेन करतात गायन 
संतोस सगळे सृष्टी 

जयो , जयो , तारक निधान 
जयो , जयो , सुफळ मध्यान 
जेजू जाल्ले राती 


चंद्रिम आनी नकेत्रांनी 
मेळोन एके मती 
सहस्र किरण लागी करून 
केली ताजी स्तुती 
' काळोख आयच्यान पळोन गेला 
निती- सुर्यान उदेव केला 
जेजू जाल्ले राती ' 


फुलां फुलतात , झरी व्हांवतात 
माणके बेंबेताती 
सुकणीं लेगुन घोंटेर सांडुन 
संगीत -गाणां गायती 
नमो , नमो , देवकुमारा 
सर्वय रचना कीर्तनकरा 
जेजू जाल्ले राती 


गद्दाळायेन जाता गायन 
घडल्या गजाल धरती ! 
संसारार , भूमिर वायर 
संतोस सगळे सृष्टी 


0 

आंब्रोज द सौज 


फूल - कांटो 


एकाच स्थळार जनन तांचे 
पोसचे झाडय एकच एक 
चंद्रिम आपलें चांदने रात . 
फांकता तांचेर एकच लेक 


तोच पावस , तेंच वारें 
एकच तांचेर तापता वोत . 
तरी या फुला कांट्या मदें 
आसा केदी तफावोत ! 


काटो तोपुन , बोट चिरून 
नाजुक वस्तर पिंदतना 
भिरमोत , भ्रमर , पिसोळ्यांचे 
पांकटे आंग शिंदतना 


फल , भ्रमर , पिसोळ्या त्या 
गोपांत आपल्या खेळयता 
रुचिक अमृत पिवंक दिवन 
संतोस ताचो पळयता 


सुगंध स्वादिक , सोबाय अदिक 
पळवन काळजां उमाळतात 
चडता फूल आल्तारारय 
कांटो सक्कट कांठाळतात 


फुलावरी परोपकारी 
जाशी , सर्वय मानतले 
कांटयावरी दारुण जाशी 
सांगात सक्कड सांडतले 


- 

व्ही . द सौज 


लुटकार 


व्हय रे आपा , म्होंवा मसा , 
तूं हुबताय , तूं धांवताय 
फुलांचेर बसोन 
बोंग्यांनी रिगोन 
म्होव हाडताय , जमो करताय 


पुण 

रे आपा , म्होंवा मुसा 
तो येतलो 
हो येतलो 
पोळी देखतलो 
मिटियो मारतलो 
तुका धांवडावन 
म्होंव व्हरतलो 


वावर तुजो 
फायदो ताचो मुरे ! 

शंकर रामाणी 


उटंगाराच्या पावसांत 


उटंगाराच्या पावसांत 
हांव चिप्प भिजलां 
पूण आज 
ताचो म्हाका खेद ना . 
दोंगराकडेची 
ही चिकटमातो मळून मस्तून 
म्हजे हात - पाय चिखलान दाटल्यात 
पुण म्हाका 
ताची खंत ना . 
ही माती घेवन 
आजमेरेन हांवे कितलिंशीच 
बावली घडयल्यात 
तुजीच बरी - वायट रुपां ... 
आनी तुजोच कानमंत्र फुतफुतून 
हांवे तांकां 
उलोवंक , वावरूंक शिकयला 
पुण म्हाका 
ताचो गर्व ना . 
केन्ना केन्ना वारें- वादळ येता 
आनी म्हगेलो 
हो बावल्यांचो बरो- वायट संवसार 
खिणांत मोट्टा , 
नष्ट जाता ... 


पुण हांव निर्शना 


उटंगाराच्या पावसांत 

दोंगराकडेची चिकटमाती घेवन 
हांव नवीं बावली 
एकसारखो घडैत आसतां 
तुजींच बरी- वायट रूपां ... 


फुल्लें आंगार चान्न्या - कळे 


फुल्ले आंगार चान्न्या - कळे 
मध्यान्नेचो भार 
देगेबगर भरतेचें गो 
फुटचे कशे ल्हार ? 


नुलैत सरता रात ; अशें 
रागार कित्याक सांग ? 
जोरगतीचे दीस आसून 
उदक कशें भांग ? 


रात 


रात अशी खांपुल्ली 
खंय खंय झेमता दिवो 


पावला - पावला काळखाच्या 
खोलायेक अर्थ नवो ... 


अंत्राळाच्या हांथरुणार 
वाय - मन पिरंगता 
काजुल्याची जळटी जीण 
खिणाखिणाक जागयता ... 


दोळयां - पातें बावना कशे 
जागृतायेन हुलपतां 
उतरां आसून कळना कशे 
काळीज कितें जियेता ... 

उमाशेच्या मळबार 


उमाशेच्या मळबार पळे 
फुलती आतां फुलां - मळे 
नदरेन तुज्या माळळे सोबित 
तांतले दोनूच मोगरे - कळे . 


आयज म्हजी वासाळ व्यथा 
फाल्यांच कळे बावतले 
घरा दारांत काळोख तरी 
काळीज तुजे परमटले 


खर म्हज्या निर्शवणेची 
दोळ्यांत तुज्या पेटली दुखां 
तांच्या धगान जिणेक आतां 
उजवाडाची फुट्टी पांखां 


उमाशेच्या उपाट वेळार 
काळोख खंय ? रात खंय ? 
खंयची तूं ? खंयचो हांव ? 
कळून म्हाका कळचे न्हय ... 


हे अशेंच चलतलें ? 


शेत नांगरून 
रोप ओपल्यार 
कितले दीस जाले 
पुण अजून पावसाचो थेंबो ना ! 


शेकानशेक 
अंत्राळ आनारून आयला 

श्वास खेळना 
मन जीवेना 
मळबाच्या काळ्या किट्ट 
धुंवरलेल्या घुमटे पोंदा 
फक्कत घुसमट्टा , तळमळटा , तडफट्टा ! 


आज घोंटेरांत बसून 
हांव म्हजींच पांखा पळेतां , 
सांसपितां , 
तोखेतां , 


पुण सांनसकाळ 


उडपाचो हावेस पोसुनूय 
मन फुलना 
जिवांत जीव धरना ; 
हांगाची ही लटकी मायाच 


म्हाका ओडटा 


निर्शवणेची देख दिता 
खर्शता ... 
हे अशेंच चलतलें ? 
शेत नांगरून 
रोप ओपल्यार 
आज कितलेशेच दीस जाले 
पुण अजून पावसाचो थेंबो ना ! 


। 
] 

भिकाजी घाणेकार 


हावेस 


हात जरी घाले बांदून 
मन म्हजे मेकळे आसा 
तोंड जरी धल्लें धांपून 
गीत म्हजे अमर आसा 


जाय तितलें आसा धन 
कंवळे आसा म्हजे सपन 
हावेसाचे वाटेर म्हज्या 
फुलां शिंपडलेली आसा 


तुजें कांय नामा म्हाका 
आशिल्लो भोग पुरो म्हाका 
अमुरपिके जिणेत म्हज्या 
फांतोड अजून जांवची आसा 


विशाल आसा ही धर्तरी 
नी हांव तिजो पुजारी 
फायच्या सपनांत म्हज्या 
अप्रूप अशें घडचें आसा 


7 

चंद्रकांत पार्सेकार 


जिवीत 


पावलां वाट जाल्या अशीर 
कावळ्या- बॉब घाणी राशीर 
मळबांत आयल्यां काळी कुपां 
घरांत व्हांवतात सुकी दुखां 


वा संवसारा , कसलें तुंवें दिला सुख 

? 
पानां - फुलां बगर हांव जालां रूख 


वचत थंय दिसतात कोंडां 
कित्या न्हंयची आटल्यां तोंडां 
सोयन्यांचेय वाजता सूप 
केन्ना दिसत फुलां - रूप ? 


भिवं नाका मनशा , हेय दीस वतले 
पावलां - वाटो , बरे रस्ते जातले . 


कुपांनी सुखा - झरी व्हांवतल्यो 
कोंडां जातल्यो निर्मळ न्हयो 
कळयो अशोच उरच्यो नात 
फुल्ल्या बगर रावच्यो नात 


संवसारांत तुकाय मेळतलें सुख 
पानाफुलांनी भरून तुजो रूख . 

भिकू बोमी नायक 


रानकळे 


फुल्लो कळो मोगरेचो 
सोंपतो दीस रट्टा 
मोनो कळो मोगरेचो 
दिसाक सगलोच उसउसता . 


x 


भुलों नाका माइये 
वारो हो मधाचो 
केन्ना खंय घालो घालोत 
ना तेचो भरवंसो . 


X 


शी ... 
शेणा थापो ... ? 


आरे पुण 


तोच करता सवळो ! 


X 


S 


काळजाचे पण्टेन 
तुंवेंच वात पेटयली 
पुण 
फुडें ती सारच्या वेळार 
कित्याक फाटल्यान सल्ली ? 


x 


कांट्यांनी वेंष्टिल्ल्या 

फुला 

? 


आतां तूं 


कोणाकुय भियेना 
तुका सगळे किंकोत 


D 

तेनसिंग रुद्रीगिश 


मायेचे धागे 


वसरेवेल्या वांशाक 
सरयांचें पांजरें लांबता 
पांजऱ्याच्या सरयांभितर 
साळोरे -पील तडफडटा 
म्हजे - सरी येवंक 


पिशा साळोरे पिला ! 
कित्याक गो तूं 
सरयां - पांजरे सोडून 
मायेच्या जाळ्यांत 
शिरकंक सोदता ? 


आगो पिशा , 
तिख्याच्यो सरयो मोडटीत 
मायेचे धागे तुटचे नात 
तूं सदांच बंदें उरतले 
जीण सोपसर 

गल्ली दनपार 


काल हांवें 
सूर्य पळेलो , 
रसरसतना , 
धगधगतना ; 
थेट माथ्यार 
दनपारच्या भारार 
दोळे वळसर 


मन भाळसर 


म्हणूनच आज 
दोगुल्ले आड फांकतले 
फांतें म्हाका दिसता . 


D 

नागेश करमली 


दर्यावारो 


दर्यावारो येवन ल्हवान 
मुमुरखेंच हांसून गेलो 
चंदनाचे गीत तुजें 
रिते जिणेत झरोवन गेलो ! 


दर्यावारो येवन ल्हवान 
गुपीत म्हजे जिखून गेलो 
फांत्या पारा स्वास तुजो 
काळीज म्हजे भरून गेलो ! 


दर्यावारो येवन ल्हवान 
ल्हवच म्हाका खुणावन गेल्लो 
येवंची आसा तूं म्हणून 
पिशाभाशेन सांगून गेलो ! 


तापांनी दोळे पानेले 


पेल्याच्या तापांनी दोळे पानेले 
मायेपासांकय काळीज कळेलें 
अश्यो जीणो 
कोमन कोमून फुलताना 
हांगा - 
महामुनींन मनशालें सूक्त आळयलें ! 
उतरांनी त्या 
जाग येतां येतां 
आमी आमकांच केन्ना तरी 

विसरून गेले ! 
त्याच वेळार - 
पेल्याच्या तापांनी 
दोळे पानेले 
काळीज कळेलें 
तुगेलें म्हगेलें , तु गेलें म्हगेलें ! 


अंक पावसच जालो म्हजे जिणेचो 


अक पावसच जालो म्हजे जिणेचो 
झडली म्हजी सगळी झाडो त्या थंयच्या रानां ; 
परकी जाली म्हजींच म्हाका गांवां ! 
उल्यावयलें घर आनी वळखीचीय नांवां ! 
आतां 
शारा मदल्या विस्कळ वाटांचेर 
केन्ना केन्ना , कोण कोणय गावतात 
अनवळखीच पुण नुरा करून 
सगळे सोडून ते पयस 
पयसुल्या त्या रानांचीच खबर करतात ; 
थंय खंय त्या झडिल्ल्या झाडांच्यो 
राती पाचव्योच जावन अजूनय बळटात ! 


सगळे अशे वगी कशे ? 


आज कोणूच उलयना 
आज कोणू 

च वथरेना 
आज कोणूच जळपेना 
आज कोणूच व्हळपेना 
आज कोणूच तळफेना 
आज कोणच व्हरपेना 
आज कोणच किंवाटना 
आज कोणूच बोवाळना 

आज कोणूच उलयना 
अशी कशी काळजां 
सगळी पडली वगी ? 
मना - कवडा धांपली कोण ? 
धल्ली कोणे गोमटी अशी ? 
गची कोणे अंदिली ? 
मड्यांवरी पाडून आड 
कोण मस्ते - 
हड्डयार अशे बसले तेळीत ? 
आज कोणूच उलयना ... 
उलयन दिसना ? 
कि उलोवंकूच येना ? 
त्राग वित्राग 
हड्डयाच्या कप्प्यांतले 
कसो तांचो जायना फार ? 
कशी वगी पडली मनां 
काळजां - उजो धगधग 
खंयच कसो उसळना ? 
एकूय वाचा 
कशीच कित्याक फुटना 

? 
जळिल्लि , धगधगिल्ली 
धगा बगाय पेट्टाली 
सगळे सामकें पेटोवन दिताली 
खंय न्हिवली ती काळजां ? 
आज कोणूच कसो उलयना ? 
कसले मौन पडलां हांगा ? 
मोनेळेच्या दावकुलांत 
कोण घुवळून पडले हांगा ? 
आज कोणूच उलयना ! 
जालां कितें ? 
काळाकूय खमून 
कळिकाळाकूय घिस्पटावन 
काळजांची सरी 

तुटूनय तुटनासली ; 
पोड तिचो 
अकस्मात सांडलो खंय ? 
पडलो खंय ? तुटलो खंय ? 
खंय ? ?? 


सगळीच काळजां वगी कशी ? 
सगळीच मनकवडां धांपली कोण ? 
कवडांच्योय वणटी केल्ल्यो कोणे ? 


कसले ते हात ! 
खडप उबारपी ... 
चिरे दाळपी 


चुनो कालोवन , 
धांप दोळे , धांप मन , बंद कर वाचा 


अशे सोडीत हुकूम 


निश्ठुरायेन 
उकत्या मनांक 
मेकळ्या काळजांक 
ह्या वटिच्या रेवाड्यांत 
घुस्पावन घालपी 
कोण ते ? 
खंयचे ते ? 
कितें तांचो अधिकार ? 
खंयची तांची बडाय ? 
बडायेच्या भोंवस्ताळयांत 
घुवळटां धुंवळटां 
जित्यांनीच मेले सगळे ? 
खतखतून खतखत्ताले 
उतरा उतरान 
मळब पेटयताले 
हुंकारा हुंकारांतल्यान 
खडपांकडयताले 
माती सळसळायताले 
माती खळखळायताले 

सावदां खेळयताले 
सुकणी उदयताले 
एका उल्यान 
भौस हायताले 
ते उले 
तांकां जल्माक घालपी 


मनां , 


धगधगपी काळजां 
सगळीच कशी वगी ? 
मौनाचे गरयेक सगळी 
आजच कशी शिरकलीं ? 
कितें म्हणप ? 
आमी मेले ? 
आमी जालेच नात ? 
हे मातयेत रंगलेच नात ? 
कितें ? ! 
अजाप मूं । ! 
सांगात - सांगात 
भंय भिरांत सोडून सांगात 


हांगा अशें 


अजाप घडलेच कशें ? 
म्हणटकच , 
आज कोणूच उलयना ... 
खुबन कुदून 
वगी वगी ह्या मौना आड 
येना कोणाकूच भार ... 
एक सांवाराचो भार ... 


नाका तेन्ना 
तुमी कितें कितें उलयले 
मनाय परस मांडे चड केले 
काळजाय परस गोंडे चड घाले 
आज कोणूच उलयना 
वथरेना 

विलापना 


कुथणना 
न्हय म्हण 
चिटमिटून किळांचूय मारिना ! 
कितेंच कशें आयकना ... 


उकते कान ... 


हय , ते फकत म्हगटात 
" 

तू आयक ... 
आयक , आयक 
जाप नाका ! ... शू ! ! 
पर्थी जाप नाका ... नाकाच ! ! ! 
कळळे ! " 


ही कोण शेंबडी पोरा 
बोवाळटात 
तुका म्हाका 
कातले कुडक्यान फटयतात 
ओय , चोय , ओय , चोय . . . 
" खायाय मराय , 

खायाय मराय 
अशें म्हणीत म्हणीत 
वयले वयर मिरयतात 
आनी तरी 
कोणूच उलयना ! 
सगळी मनां वग्गी कशी 


66 


एकाच खिणा 


हे सगळे प्राण 
एकाच धपक्यान म्हेळशिले ? 
मेले ! 
मेलो सगळो किवाटो ? 
मेलो सगळो सांवार आकांताळो 
मेलो सगळो ? 
जड्डे बुड्डे 
सगळेच कशे 

एकेच घटके हेंवटे जाले ? 
गोड कातलेक भुल्लुसत 


नाखां कापून 


दांगेमुळा उमथे मानेन 
निजा धर्मा विकून गेले ? 
ल्हेक्टे म्हणटात ते 
अशेच आसतात काय ? 
कोणूच कित्याक उलयना ? 
अंदल्यो सगळ्यो शिरो 
अंदली उतरां 
वाचाय अंदली 
खंयच्या म्हणून भिरांकुळया 
घोलिनी 
ही सगळी प्राण -- मनां 
राशी मारून 

- 
कोण म्हळ्यार , कोणूच उलयना ! ! 
सगळे सामके वग्गी कशे ? 


रावली दमून - 

एन . शिवदास 


आमो 


आमच्या मदीं येवचे कोण ? 
आमच्या मदल्यान वच्चे कोण ? 
माथ्यावेल्या पेट्टया होमकणांत 
जळपी आमी जिते दाणे . 


आमकां कसली गा पर्वा 
थेंबोभर थुकयेची ! 
अस्मितायूच जावन गेल्या 
सगळ्यां खातीर जळपाची . 


आमचो गोबोर जातलो , जाणां 
पर्वा ना , जळी आमी 
जळून जळून सदांच गा 
तुमच्या मदीं उरपी आमी ! 


आमी येतात 


आमी आतां येतात 
तुमी पयलीं आयिल्ले 
आमी आतां चलतात 
फुके तुमी तेन्ना धांवताले 
देखून आतां खरशेल्यात 
मात्शे रावात 
आमकां वचं दी . 
आमचो तिबो आमकांच घेवं दी 
ही शेता मेर 
होगा आमी रव घाला 

ही माटा पेठ 
पेळेर आमी कवाथो लायला 
पान कुदळीन सावळ रोमत्या 
थंय वाडवडलांचो घामा - वास 
तुमी ताका घाण म्हणटले 
तुमची रानां आमी बेणल्यांत 
तुमची मळां आमी शिंपल्यांत 
तुमची मनांय आमीच राखल्यांत 
इतलेय आसून 

देख नाशिल्ल्यांनो 
आमी येतना वाटेर पडू नाकात 
आमी रावचे नात 
मोस्तून तुमकां वच्च्या पयलीं 
मनीसपणाक जागोवन घेयात 
तुमो कोणय जावं 
खेत्री जावं हापशी जावं 
आमचो मेळो आमी व्हरतले 
आमी आमीच रावतले . 


आंकवार आमोरी 


तंद्री म्हजी भंगली तेन्ना तू आंकवार आमोरी 
फायचे उतर दिवन तुंवे बाये तकली बागयली 
सुर्या -- किर्णां जीर्ण जावन रात आपयली 
इन्द्रा - चंद्रा सांगणे करून पुनव आंगयली 
काळखाच्या धुंग्रेन गाडगे उपाट भरिल्ले 
चान्न्याच्या तळ्यानी ओतून वडयले 
जळींमळी वयल्या आळी मध्यान वियेली 
कोणे फांत्या पारा म्हज्या काळजांत रकयली 
आंगार म्हज्या पांगरूणां चिप्प मिजलेली 
तुवें दिल्ल्या फायच्या सपनांत रात जागयली 
तुजी वाट पळेतां बाये सकाळ उदेली 
खंयच्या तरी म्हूर्तार तुका माळ घालचेली . 

गळसरी 


फांत्या पारार तळय सोडून खाणीर चलताना 
सांगलें थांबूंक कोगळा गळ्याक गीत गायतना 
मोने जाले अचरयां सगळे संवगडी 
व्हांवतो व्हाळ थांबलो , थप्प जाल्यो किडी 
पलतडी , तेन्ना तुजे उले आयकले 
उल्याक तुज्या जाप दिवंक स्वास गुस्पले 
तुजेसरी येवचे थारावन बांदली सोडयली 
पाटभरून व्हांवत्या उदकांत पावलां बुडयली 
भरून कल्लें माथ्यार ओतून आंग भिजयलें 
पिंपळा पोंदच्या धगाक धरून आंगले सुकयलें 
हांव हांगा आलतडी , पयस थंय तूं पलतडी 
उपाट व्हाळार दोनय कांठार घालतां खोपाडी 
तुजे जापेक आयलों बाये वेंगेत धर तरी 
म्हजे जिणेक बांदची तुवें रसमा - गळसरी 


n 

ग.क. तळवडकार 


हेच म्हाका कळना 


मैफलीचे धुंद नशेत हांव परततां 
' बसंत - बहार ' चे आयकल्ले सूर 
ओंठार आळंतां : 
कडेन कोणाच्या आकांताक आयला पूर 
तो म्हाका आयकूक येना . 
हांव कोण - हेच म्हाका कळना ! 


चलता वाटचाल जीविताची 
हाता पायांच्या आधारार 
अक्कल हुशारीच्या भरंवशार ; 
वाटेर अडकून पडिल्ल्या लंगड्याक 
म्हजो आधार - भरंवसो ना : 
हांव कोण - हेच म्हाका कळना ! 


होटेलांत बसून जेवतां , भल्लेलें ताट 
जिलबी , शिरो , पुरयांनी ; 
भायर भिकारी ताठ 
आशेल्ल्या दोळयांनी , 
तो म्हाका दिसना : 
हांव कोण - हेच म्हाका कळना ! 


भुरग्याक म्हज्या मातों खरचटल्यार 
घरांत जाता हुयेल , आकांत ; 
दुसऱ्याचे पोर पडल्यार बांयंत 
हांव हांसना - 
पुण रडयना . 
हांव कोण - हेंच म्हाका कळना ... ! 

खरें म्हळचार 


झेलत्या माडांचो ताल 
डरांव बेव्याचो सूर : 
पावसान गायलो मल्हार 
न्हंयो , व्हाळांक हुँवार - पूर 


भिजलेल्या कूपांनी 
आपलें आंगाचे पिळलें : 
जमनीची भागली तान 
मनशाचे पोट भल्लें 


मिर्गाच्या कुपांतल्यान 
सूर्यान माल्लो दोळो 
जमीन लजन हांसली 
पिकलो सगळो मळो 


जमीन न्हाताली 
सूर्य लागलो पळौंक 
ढगांनी लज राखली 
केलो भंवतणी काळोख 


तण खालें गोरवांनी ; 
पाडकांक फटैलें भरग्यांनी ! 

कित्याक काय .... ? 


फुलां कित्याक फुलतात ? 
दुखैतल्या काट्यांक सुखौंक काय ? 
वारे कित्याक व्हांवतात ? 
व्हांवत्या मनाक थारावंक काय ? 


कित्याक पावस पडटा ? 
धरतरीचे पाप धुवंक काय ? 
धुल्ले पाप ताका मेळटा ; 
म्हणून दर्या खवळटा काय ? 


नखेत्रां कित्याक लिकलिकतात ? 
मळबांतल्या मामाक भियवन काय ? 
मामा कित्याक गार पडला ? 
तापिल्ल्या सूर्याक पळोवंन काय ? 


प्राणी , मनीस कित्याक जगतात ? 
येतल्या मरणाक जागोवंक काय ? 
मरण कित्याक बेगीन येना ? 
संवसारात यातना भोगोवंक काय ... ? 

उदय भेंब्रों 


चान्याचे राती 


चान्याचे राती माडांचे सावळेत 
सारयल्ल्या सोबीत मांडार 
हातांत घालून हात नाचूया गांवया 
घुमटाच्या मधुर तालार ॥धृ ।। 


किर्णां चंाची शितल घेवंया माथ्यार 
फुलांच्या वांगडा धोलया वाया ल्हारार 
झाडाचे तेंगशेर कोगळाचो घोंटेर 
पिलांकूय गावं दी गितां आमच्या सुरार ।।1 ।। 


उतरा मोगाची शिपया पिकाळ शेतांत 
रोंपले खोशेचे रोवंया पोस - मळ्यांत 
शेवण्यांची भिरी मारतली भोंवर 
राखतली शेतां भाटां बसून रुखार ।।2 ।। 


हायसांची जोडी कशी पेवंया तळ्यांत 
सपनां जिणेची चोवंया मळब - दोळ्यांत 
माणसुकेचे गीत जिविताची रीत 
गावन जागोवंया संवसार फांत्या पारार ।।3 ।। 


येवचे तुंवें 


येवचें तुवे काळखे राती 
न्हेसून शालू काजुल्यांची 
नक्षत्रांची मोतयां शिंपीत 
व्हलैत पोनेळ चंद्रिमाचो 


येवचे तुंवे लावंक पिशें 
हांसत हांओं केळफुलांचे 

यादस्तीच्या वाली पानांर 
म्होंवाळ देवा - ओलसाणे , 


येवचे तुंवे लावन पांखां 
पिटकोळेचों केसरी फितां 
न्हंयचे देगेर शेता कडेर 
साळोरेची गायत गीतां 


येवचें तुंवें घेवन ओंठांत 
चार थेंबे अमृताचे 
झोपून घेतीत ओंठ म्हजे 
जोडूक नातें युगायुगाचें 


आनी मात्सो राव 


वात सोपूं रात आसा , आनी मात्सो राव 
तेल जळू मोग आसा , लागचो नारे थाव 

म्होंवें तुजे मोगा उतर 
काळजा करंड घेता भरून 
नदरेंतलो सुरमो शितळ 

दोळयांत म्हज्या घेतां रेखून . 
अग्रुपांचो कांटो आंगार , उमाळ्याची फुलां मनार 
श्वासाच्या वासांतच रंगला पळे दाव 

सप्तरंगी सपन जिवें 
भेट तुजी संजीवनी 
सप्तसूर गायता आज 

कालचीच जीण मोनी 
खिणयाळीच आयची रात , फायच्यो राती सोंपच्यो नात 
राव आतां फांत्या पारार जावचें आसा साव . 

सपन 


कोण हे गोपांत म्हज्या खंयचें सपन ? 

आंग मोडत , पायजणां वाजयत 


कोण हैं येवन घणघणावपी म्हजे आंगण ? 
कोण हे बसोवपी लजत आपले कुशीत म्हाका ? 
कोणाच्या ह्या ओठार घोळटात मोगाची म्होवाळ गीतां ? 
कोण हे रोखडेंच भेस बदलून घालून एन् . सी . सी . ची बूटां ? 
कोण हे आयलां सावळी जावन विसरून जाती पाती ? 
हे मोटे दोळे काय कोपां तुस्त सोयची ? 
ह्यो हड्डयार फांतयो काय गांतणी खांवच्या पानाच्यो ? 
ही ताच ओठां काय आंबट चिचे बोटां ? 
हे ताचे दांत काय चिंचारी ( सोलिल्ली ) चिवपाची 


आनी पायांत ताच्या 
पायांत ह्यो धागो नाचपाच्यो 
काय सांखळयो म्हाका बांदपाच्यो ? 


ओ रे सोय 


ओ रे सोय , ओ रे सोय 
मांडांत नुस्तें उडटा चोय 
उडक्यो मारीत शेवटया पिलां 
माणकां मोतयां शिंपता पोय 

ओ रे सोय ... 


धुमटे धुंदीर , कांतरा तालार 
चल गा तिवा सोडया रोपण 
रापण ओडून नुस्ते मारून 
रसरसीत गुंथया गांथन 
दिसवडो आमचो जोडया गा 
धादोसभरीत जावंया गा 


Language 


& 


Mangaluru 


dation . * 


Cultural 

पेजे घोंट मारून आमी 
करया वावरु सोय सोय 

ओ रे सोय 


रखरखीत दर्या रेवेर 
नुस्ते बाये फडफडटा 
बांगडे , ताल्ले , खांपयो पळोवन 
जिबली कशी हुडकेता 
मुड्डूशांच्या वांटयार पळे 
दुमगा चलयेन माल्ली झोपय 
चल गो मानां भर पाटे 
नुस्ते बेगीन पावय पावय 

ओ रे सोय ... 


जीवित आमचे खारव्यांचे 
मेकळ्या वा - यान धोलपाचे 
सोन्या घोंटार घुमटा थापार 
उकत्या मळार नाचपाचें 
गिरेस्त आमी चुट्टा खोपर्यंत 
धादोशी नट्टा आमच्या दारार 
अॅकचाराच्यो वाती पेटोवन 
गायतात आमी व्हलय व्हलय 
व्हलय व्हलय होडेकारा 
व्हलय व्ह . व्हलय व्हलय 


ओ रे सोय ... 


C 

प्रकाश पाडगांवकार 


पुणून तूं आयलोच ना 


तूं म्हज्या हातांत 
उजवाडाची मशाल दितलो म्हूण 
कितलो वेळ हांव 
काळखांत मखार हात करून 
वाट तृजी पळयत रावलों . 
म्हाका सगळे मळब पेटोवपाचे आसलें 
पुणून तूं आयलोच ना . 

मागीर उजवाडलें हें मात खरें . 


O 


महारूख आनी हाँव 


तांबडेगंज मातयेत 
युगां युगां पाय रोवून 
उबो राविल्ल्या महारुखा ! 
तुज्या मुळांचे फांटे खडपां फोडीत 
पाताळांत खंय खंय पावल्यात , 
तुज्या मुळांच्या फांटयां भितर 
नवे फांतोडे , रसायण जल्म घेता 
हाजी कोणाकूच खबर ना ! 
सगळ्यांक दिसतात ते तुजे 
चार दिशांनी फांकिल्ले फांटे . 


तुजे जिणेंत खोटांनी दीस उदेवन 
अशेच अस्तमल्यात . 
तुजे आंगार दुखा - सुखांची सावळी घालीत 
रुतूचक्र धुवत आसा , 

ताकापसून तुज्या मुळांभितर 
तयार जाता त्या रसायणाची खबर ना ! 


तुज्या मुळांतल्या ह्या रसायणाची फांतोड 
नवो जयजयकार करीत उदेवन 
तुजो सगळो रूख उज्यावरी झगझगतलो , 
तुज्या जण अका पाना - पानाची अंक ओक फांतोड जादन 
तुज्या सगळ्या आंगाक तेन्ना 
लाखांनी दोळे फुटले , 
आनी तुजो उजवाड 
धाय दिकांक उजवाडदीत फांकतलो 
तेन्ना तुज्या मुळांकडेन 
संवसारांतल्यो सगळयो न्हंयो येवन 
अकामेकांत विरगळून अक जातल्यो 
आनी तुजी नवी अजरंवर जीण सुरू जातली . 


नवे फांतोडीचे रसायण 
मातयेत लिपिल्ल्या तुज्या मुळांभितर 
तुज्या सुप्त लिपिल्ल्या आंगांत शिजता 
हे हांव जाणां , महारुखा 
देखून हांव तुजे सावळेत शीण घालोवंक येतां 
जोण जागोवंक येता . 


उजवाडांच्या पावलांची अक कविता : मृत्युपत्राभशेन 


वायार हुबिल्ले मातये - मातयेचे वास हुंगीत 
हांव प्रसन्नचित्त जावन भोवतां 
म्हज्या सुप्त मनाक जागयत . 


कितें दिसता ते अळंग नोंद करून घेतां 
नदरेचे लिखणींतल्यान मनाचे डायगंत . 

हांगा जण अका मनशाची जीण म्हळ्यार 
अक अक महाकाव्य . 

हांगा दीस दुडवांच्या नेटार उदेता 
आनी रात माजरा पावलान येवन 
धर्तरेक आडवी न्हिदयता . 


येतात फुलून सातरंगी रुतु 
आनी सुट्टात वास रानांवनांक 
गरीबांक हांचो खंयचो वांटो ? 
तांणी फकत येता तो वास हुंगपाचो आसता ! 


आपल्या फुडाराचो दिबो सोदीत 
भोंवतात हांगा मनीस 
जिव्या सांपळ्यांवरी , 
आपले सावळेचो आधार घेत . 


हांगा लोखणाची घटसाण पळोवपाखातीर 
गरजेवंतांक हत्यार जावंचे पट्टा 
अडिल्ल्या - नाडिल्ल्यांचे जिणे , रसायण करून 
प्रयोगशाळा चलता ! 


हे सगळे म्हजी नदर 
मनाचे डायरीत नोंद करून घेतना 
म्हजोय अक हुंडको 


मळबाच्या आरपार वता 


आनी 
फुडाराच्यो कुरवो पार खुपी 
म्हज्या काळजाच्या एका दारांतल्यान 
आवाज येता : 


" येतलो ; उजवाडाची पावलां घालीत 
नवो दीस येतलोच येतलो ; 
ह्या चित्र - विचित्र वास येवपी मातयन पचयल्याता 
उपेक्षीत - उवाळिल्ल्या लोकांच्या दोळ्यांतल्यान 
व्हांविल्ले दुकांचे चंद्रीम 
केन्नातरी बंडाचे सूर्य जावन उदेवपाखातीर 
तेन्ना हांव आसन वा नासन , 

... आतां हांव ह्याच काळखांत जियतलों 


कालमेरेन हांवें , 
झगझगीत उजवाडांत रावन 
भेळशेल्ल्या काळखाची निंदा केल्ली 
आनी , 
आयज हांव अचकीत 
ह्या काळखांत खोल बुडून गेलो . 


युगानयुगां म्हज्या आंगार दाटिल्लो 
उजवाडाच्या धुल्लाचो थर विरगळून 
आंग सामकें त्हव जालें , 
मनाच्या रित्या मळबांत 
लाखांनी नखेत्रां पेटली 
शीम - मेर नाशिल्ली 
कितलिशींच मळबां उकतो जालीं 


आतां हांव ह्याच काळखांत जियेतलों . 

माधवी सरदेसाय 


मिठा - कणी 


मिठाची कणी हांव 
दर्या भेटेक गेली . 
दर्याक हात लायना फुडे 
दर्या येदी जालीं . 


फूल हांव पोरसांतलें 


हांव फूल अंक पोरसांतलें 
मोगरे ताळयेर फूलिल्लें 
वान्या वांगडा धोलताले 
वोता वांगडा हांसतालें , 
परमळ पियेवन मातयेंतलो 
शेवण्या वांगडा गायताले 
फूल हांव पोरसांतलें ... 


अकस्मात घडलें कितें 
कळणा म्हाका ... 
ओता वांगडा खेळपी वान्यान 
आयज ल्हवूच म्हाका विचाल्लें ; 
... पोरसांत तुज्या भोंवपाक ह्या 
कोणाक विचारचे बी पडटले ? 
उडत , नाचत गावपी शेवण्यान 
भियत भियत निमगिलें , 
' मेकळेपणान गावपाक हांगा 
कोणाचें परमिशन बी घेवचे पडटले ... ? 

जाला कितें ? 


कळणा म्हाका .. 
मेकळेपण'न व्हांवपी वारो 
येना कित्यक पोरसाभितर ? 
शेवणी कित्याक गायनात गीतां ? 
ओताक कित्याक हांसूक येना ? 


फूल हांव पोरसांतलें ... 
ओत , वारो , शेवण्या वांगडा 
खळखळून हांसताले ... 
परमळून गायताले ... 
पूण . 
आयज घडलां कितें कळणा म्हाका ... 
हांव ताळयेवयलें झडले ? 
बावलें ... ? सुकलें ... ? 


काय , 


जड कोणा पाया पोंदा 
फुलचे पयलींच चिड्डलें ? 


o 

सुहास दलाल 


पुनवेची जाली उमास 


सदांच गो तुजें हांसते मुख 

पुण आज गो कित्याक उमासे काळोख ? 
कपल गो तुजें सदांच गोरे - धवें 

पुण आज कशें ताचेर मावले - जाळे ? 
सदांच गो तुज्या खळी पोल्यार 

खंय गो गेलो तो उदका - भोंवर ? 
भोंवी तुजी जसो उरफाटो चंद्र 

पुण कशी जाली ती आडवें प्रस्नचिन्न ? 
मंडोळी तुजी जसो गुंजेवेलो काळो तीळ 

पुण आज करों केलें थंय गिराणान बीळ ? 
व्हांवत्या व्हाळांत पडिल्ल्या चंद्रिमावरी तुजें हाशे 

पुण कशे गो पडलें आज ताचेर लाशें ? 
समजलों , म्हजे तुका लागलां पिशें 

लटक्या रागान ओठांत अंदून धल्लां हाशें ! 


चित्र तुजें काट्टलों म्हण्टां ! 


ASSO 


चित्र तुजे काट्टलों म्हण्टां 

पुण काडच्या वेळार सामको शेण्टो ! 
चितारूंक तुज्या मुदयाळ्या केसांचो भार 

पोंसो मारून हाडू कसो सांग ल्हार ! 
म्हज्या - तुज्या मोगाची तुज्या दोळ्यांत दाटी 

नाजूक भाव हो रेखूक चित्रकला म्हजी थोंटी ! 

ओठांवेलो तुज्या दाखौंक हांसो 

दर्याचो फेणेर सांग हाडू कसो ? 
रेखपाक तुज्या दातांच्यो माळी 

खुंटची पट्टली म्हाका मोगरे - कळी ! 
रंगौंक तुजे रोसाळ ओंठ 

पुंजांवचे पट्टलें म्हाका पिकिल्लें घोंट ! 
चित्र तुजे काट्टलों म्हण्टां 

पुण काडच्या वेळार सामको शेण्टां ! 
चिन तुजें तुका मगो जाय 

जाल्यार आसा सामको सोपो उपाय 
दोळ्यांत म्हज्या नदर लाय ! 


अशें कशें तं गो मना ? 


कापशीणीचे म्हातारेवरी तूं गो मना 
अक सेकंद अका जाग्यार कशेच थारना ! 


आतांच थंगा , आतांच हांगा 
केन्ना घोग्या , केन्ना धगा ! 


सामकें हाताकडेन तूं पावता 
फुट्ट करून मागीर वैर उफेता 

अभ्यासांतले मन म्हजें तूं खंयच्याखंय भोंवडायता 

अभ्यास जायना जातगीर म्हाका तूंच उलता ! 
कितल्या फावटी शिटकायलें तुका तांगेर वचनाका 
पुण थंय गेले बगर चैन न्हीद पडना तुका 

! 
असो कसो आयला तुजेर सांवार ? 

तुजे फाटल्यान धांवून जालों हांव बेजार ! 
नक्षत्र पांयार पडिल्ल्यावरी तूं करता 
तुजे फाटल्यान धांवूक लावन खरस म्हाका हाट्टा ! 

हाचेफुडें सांगतां तुजे फाटल्यान धावूक म्हाका फावना 
हेवटेन तेवटेन हेडूंक हांव तुजेभशेन बेकार ना ! 


न्हिदेंत लेगीत तूं म्हाका धोंसता 
वेगवेगळया सपनांतल्या देशांनी पावता . 
न्हिदेचे म्हजें खोबरें करून तुका कितें मेळटा ? 
अका जाग्यार बसनाजाल्यार तुका कोण शिण्टा ? 


कापशीणीचे म्हातारेवरी तूं गो मना 
अक सेकंद अक जाग्यार कशेंच थारना ! 

दिलिप बोरकार 


रातो , गुरवारपण 


गुरवार रातीच्या 
जेन्ना 


पोटांत दुखता 


फांत्यार 
तेन्ना लजून पळेता 
अक अस्तंत झाड 
तेज गुरवारीचें ! 
जड जाल्ले रातीच्या 
पोटांतल्यान 
घंसरता बाळ सूर्य 
तांबड्या क्षितिजाच्या हातांत 
तेन्ना ते झाड 
खोशयेन हांसता 
हालोवन आपली 
भांगर रुपेरी पानान् पान . 


दोन सांवरी 


अंक सांवर 
दुखी 
पिसुडलेली , झडपिल्ली 
समान बलात्कार करून लेगीत 
बोंडा खातीर जियेवपी 
आनी 
अक सांवर 


दुख जैती 


नवी आंकरी फटन . 

रातीच्यो कविता 


चान्ने राती 
तुंवें हांवें 
नखेत्रांच्या शब्दांनी 
दुदाळ मळबार 
मोगा कवित रचलें 
पुण .. 


कोणेतरी दुष्टान 


सूर्याच्या डस्टरान 
सकाळीच पुसलें 


काळखा - पदराक 

नखेनां चमक्यां चोंबो 
मळबा कपलाक 

सोबीत चंद्रा तिबो . 


। 

אויער 


साहित्य अकादेमी ' ही भारत सरकारच्या पालवान इ.स. 1954 
वर्मा थापन जाल्ली नॅशनाल अॅकदेमी ऑफ लेटर्स ' हीच संस्था . ही एक 
आप - तंत्री संस्था आसून तिचे धोरण एके परिशदेकडल्यान निश्चिता 
जायत आसता.हे परिशदेत विगंड - विगड मारतीय भासो , राज्यां आनी 
विद्यापीटां हांचे पडहात आसतात . 


अकादेमीची कार्यावळ म्हळ्यार भारतीय भासांतल्या नव्या नव्या 
साहित्यविशयक आरंभाचो एकवट करून त्या भासांची वाढ करप ही 
आसा . एके भारतीय भाशेतल्या वेचिल्ल्या साहित्याची एक प्रशस्त नमुनो 
हेर मासांच्या वाचप्यांमरेन पावोवप हो तिचो हेतू आसा . 


अकादेमीचें उजवाडावप हें चड करुन भारतीय भासांतल्यान जायत 
आसता . इंग्रजीतल्या उजवाडावपांचो हेतू सामन्यतायेन भारतीय बरोवपी 
आनी तांची बरपां हांची फावो तितली वळख करून दिवपा पुरतोच 
मेरायल्लो आसा . 

